


FRAR 2025

HARGA NRU. 082



RIVISTA LETTERARJA VIRTWALI



il-pont

RIVISTA LETTERARIA VIRTWALI

# Werrej

|    |   |
|----|---|
| 5  | Editorjal                                   |
| 7  | Aħbarijiet                                  |
| 11 | Reazzjonijiet, Ittri, Ideat                 |
| 14 | L-Intervista   Norman C. Borg               |
| 17 | L-Intervista   Rowena Grech                 |
| 20 | L-intervista   Gabriel Lia                  |
| 22 | L-Intervista   Nedeljko Terzic              |
| 26 | Id-Djaletti Wirt il-Kotra - Philip Borg     |
| 28 | Reċensjoni <i>L-Imħabba Oħt il-Ġenn</i>     |
| 30 | Riflessjoni ta' Victor V. Vella             |
| 32 | <i>Dwar Il-Ħabib tas-Soru tal-Klawsura</i>  |
| 33 | Rakkont ta' Joseph Bonello                  |
| 35 | Rakkont ta' Mario Attard                    |
| 38 | Reċensjoni <i>Fis-Sajf ta' Żewġt Ibliet</i> |
| 40 | Reċensjoni <i>Allat tal-Qerq</i>            |
| 43 | Il-Poeżija mill-Pinna tal-Maltin            |
| 48 | Versi lil Hinn minn Xtutna                  |
| 51 | Minn Fuq l-Ixkaffa                          |



# Editorjal

PATRICK SAMMUT

Kemm hi b'saħħitha l-Kelma! Ghandha saħħa hafna iktar minn kull arma tan-nar, minn kull inġenju tal-qirda tal-massa! Imma bħal kull haġa, il-Kelma tista' tintuża kemm għal għanijiet tajbin kif ukoll għal għanijiet ħżiena. Illum iktar minn ilbieraħ għandna nifhmu kemm il-Kelma hija qawwija. Fuq fomm il-ħakkiema u d-dittaturi taf tnissel il-mibegħda fil-qlub tal-ħafna u l-firda fost il-popli. Taf tikkonvinċi lil eluf, anzi miljuni, biex iħallu warajhom l-imħabba, is-sliem, il-familja, u dak kollu li jgħożżu, sabiex jaqbd u l-azzarini u joqtlu lil bnedmin bħalhom f'isem ideoloġiji kiefra, diżumani qatigh! Hemm imbagħad il-Kelma fuq fomm min jemmen fil-Paċi fost il-bnedmin, fl-Imħabba, fir-Rispett reċiproku, u fl-Armonija fost il-popli tad-dinja kollha. Il-Kelma hawn hi dik fuq fomm persuni ta' rieda tajba, u fost dawn hemm il-Poeti, il-Poeti mid-dinja kollha li jiktbu b'isna differenti, imma fl-istess ħin jitekllmu ilsien komuni: dak tal-Għaqda u s-Sliem fost il-popli kollha, popli ta' kull twemmin reliġjuż, ta' kull kulur tal-ġilda, ta' kull razza... Huwa issa l-waqt li l-Poeti jiktbu l-versi ta' Paċi tagħhom, jekk hemm bżonn jgħajtuhom, ixerrduhom fost il-popli b'modi differenti, fosthom permezz tal-midja soċjali u mezzi tal-komunikazzjoni oħra. Il-Kelma fuq fomm il-Poeti hija l-Kelma li tfakkar, mhix il-kelma li tnessi. Min jinsa jhalli l-iżbalji u l-atroċitajiet tal-imghoddi jerġgħu jieħdu l-ħajja u jirrepetu ruħhom. Min jinsa jaf iħalli lil min jemmen fil-Gwerra u fil-firda jaħkmu mill-ġdid. U dan mhu xejn tajeb! Mhu xejn sabih! Anzi huwa Dlam, Demm u Mewt! IL-PONT ifakkar li huwa dmir tal-Poeti u tal-Kittieba kollha ta' Rieda Tajba li jiktbu u jsemmgħu leħenhom, jitekllmu mal-generazzjonijiet iż-żgħar favur il-Paċi fuq kollox, imma anki dwar dak kollu li jagħmilna bnedmin ta' Rieda Tajba.

Fuq nota differenti, kemm jaħbu fihom teżori bla mistennija l-kotba mhux ġodda li niddubbaw mingħand haddiehor jew li

nixtru *second hand*! Mhux l-ewwel darba li bejn il-paġni ta' kotba bħal dawn insib affarijiet antiki tasew: kartolini, kupuni li kienu jiġġemmghu tant snin ilu, paġni ta' gazzetti mitnjin u li fuqhom ikun hemm xi poezija jew kitba ta' xi poeta jew kittieb magħruf jew inqas magħruf, xi ittra mitwija u miktuba u ffirmata mill-pinna ta' xi kittieb partikolari... Dan huwa vantaġġ iehor ta' meta tixtri jew tiddobba ktieb mhux ġdid, u dan bla ma nsemmi l-bosta marki jew annotazzjonijiet li jkunu hallew fuq il-paġni l-proprietarji ta' qabel.

L-imħabba għall-ktieb u l-qari għandhom jibdeu minn meta nkunu żgħar. U hawn huma importanti l-ambjent familjari imma fuq kollox l-iskola u s-sistema edukattiva. L-għażla ta' kotba għall-qari u diskussjoni offruta lill-istudenti f'kull livell għandha titwessa' u ma tibqax limitata għal ftit kotba u awturi li spiss jibqgħu l-istess għal snin twal. Għandu jingħata iktar ħin matul is-sena skolastika lill-qari u l-apprezzament ta' xogħlijiet letterarji kemm lokali kif ukoll barranin, iktar u iktar illum fejn uliedna qed jittellgħu f'soċjetà fejn qed jaħkmu n-numri, l-idea tas-suċċess u r-rikkezza f'qasir żmien u akkost ta' kollox bil-konsegwenza li qed jitwarrbu dejjem iktar il-veru rispett lejn il-persuna umana, il-valuri, il-pedamenti li fuqhom għandhom jiffurmaw generazzjonijiet tal-futur responsabbli u li verament jafu x'inhuma jagħmlu f'xogħolhom u fid-dmirijiet tagħhom lejn is-soċjetà. Hija l-letteratura li tgħinna nifhmu iktar minn xiex inhi magħmula n-natura umana: jekk ma naqrawhiex se nibqgħu dejjem iktar nitbiegħdu minn dak li xi darba konna biex fl-aħħar mill-aħħar ninbidlu f'magni bla emozzjoni maħkumin min-numri.

IL-PONT ifakkar li kull okkażjoni hija tajba biex tagħti ktieb bħala rigal, kull okkażjoni hi tajba biex issib ftit hin u taqra.



# Aħbarijiet

MID-DINJA LETTERARJA

JANE MICALLEF BĦALA WAHDA MIR-REBBIEĦA TAL-  
PREMJU MONDJALI NOSSIDE 2024



Nhar id-29 ta' Novembru 2024 fl-Awla Magna tal-Università Mediterranea, f'Reggio Calabria, l-Italja, saret il-ċerimonja ta' premjazzjoni tad-39 edizzjoni tal-Premju Mondjali tal-Poeżija Nosside. Fost ir-rebbieĥa mid-dinja kollha, kien hemm ukoll Maltija, Jane Micallef, li bil-poeżija tagħha 'Salmo 2024 A.D.' ingħatat il-Premju Speċjali "Nosside - Teàgene di reghion". Il-poetessa Maltija giet intervistata fuq kanal tat-televiżjoni lokali u qrat il-poeżija rebbieĥa tagħha kemm bit-Taljan kif ukoll bil-Malti.

RISKOPERT DIZZJUNARJU TAL-MALTI MITLUF GĦAL TANT  
SNIN



[Ritratt u tagħrif minn [www.um.edu.mt/newspoint](http://www.um.edu.mt/newspoint)]

Dr Steve Borg skopra mill-ġdid il-manuskritt ta' dizżjunarju Malti-Ingliš u Ingliš-Malti mhux ippubblikat, xogħol li Salvatore Mamo ħadem fuqu iktar minn seklu ilu u li lesta qabel ma miet fl-1918. Dr Steve Borg illum huwa Direttur Anzjan fl-Uffiċċju Biblijografiku Nazzjonali fi hdan il-Malta Libraries, u d-dokument imsemmi ġie diġitalizzat sabiex jiġi ppreservat u studjat. L-istess dizżjunarju qed jiġi traskritt mid-Dipartiment tal-Malti tal-Università ta' Malta sabiex ikun disponibbli għall-pubbliku. Dan intqal f'Diċembru 2024 waqt ftehim li ġie ffirmat bejn il-Malta Libraries u l-Università ta' Malta. Akkademiċi mid-Dipartiment tal-Malti mmexxija minn Dwayne Ellul, flimkien mal-gradwati Javier Degiorgio u Maria Simiana, se jistudjaw id-dizżjunarju, jittraskrivuh u jippreparawh għall-pubblikazzjoni. Intqal li sejba bħal din hija importanti fil-qasam avanzat kemm tal-istudji lingwistiċi kif ukoll ta' dawk kulturali. Skoperta bħal din tiċhad dak li – waqt li kien qed jaħdem fuq id-dizżjunarju tiegħu (1947-1955) - kien sostna Dun Karm Psaila, jiġifieri li d-dizżjunarju-manuskritt ta' Salvatore Mamo kien inqered waqt it-Tieni Gwerra Dinjija. Dwar Salvatore Mamo għandna f'it tagħrif: twieled fl-1838 u kien edukatur ewlieni filwaqt li ħadem għal bosta snin biex għaqqad id-dizżjunarju tiegħu.

## IMUT IL-KRITIKU U RUMANZIER DAVID LODGE



David Lodge (1935-2025)  
[Ritratt yahoo.com]

Fl-1 ta' Jannar 2025 f'Birmingham, l-Ingilterra, miet fl-età ta' 89 sena l-kritiku u rumanzier David Lodge. Huwa għalliem il-letteratura għal 26 sena shaħ, u ismu jibqa' miftakar l-iktar għat-trilogija romanżeska u ironika: *Changing Places: A Tale of Two Campuses* (1975), *Small World: An Academic Romance* (1984), u *Nice Work* (1988). Lodge twieled fit-28 ta' Jannar 1935, f'Dulwich, fil-periferija ta' Londra, fejn ftit kienu jafu bl-università. Imma, ladarba l-għalliema tal-liceo minhabba t-talent tal-kitba tiegħu hu jidhol fl-University College ta' Londra biex jistudja l-letteratura. Iggradwa fl-1955 u fl-1960 kiseb dottorati tar-riċerka u fl-istess hin beda jgħalliem il-letteratura Ingliża fl-Università ta' Birmingham fejn qatta' l-karriera tiegħu. L-ewwel rumanz tiegħu kien *The Picturegoers* (1960), segwit minn *Ginger, You're Barmy* (1862). Apparti r-rumanzi Lodge kiteb ukoll bosta saġġi ta' ktitika letterarja dwar it-teorija tar-rumanz u billi ttratta whud mill-kittieba ewlenin ta' fama dinjija, bħal Graham Greene u Evelyn Waugh. Huwa wkoll l-awtur ta' xoghlijiet teatrali u kiteb adattamenti għat-televiżjoni. Ippublika anki tliet awtobiografiji: *Quite a Good Time To Be Born: a Memoir, 1935-75* (2015); *Writer's Luck: A Memoir: 1976-1991* (2018); *Varying Degrees of Success: A Memoir: 1992-2020* (2020).

## JITHABBAR IL-MANUSKRITT REBBIEH TAL-KONKORS TA' KITBA GHAŻ-ŻGHAŻAGH 2024



DOI Omar Camilleri  
[Taghrif u ritratt minn www.ktieb.org.mt]

Il-manuskritt rebbieh tal-Konkors ta' Letteratura għaž-Żgħažagh 2024 huwa *Kristalli tas-Silġ*, li kien sottomess minn Kirsten Spiteri u li thabbar waqt ċerimonja speċjali fil-Biblijoteka Nazzjonali l-Belt nhar il-Ġimgħa 10 ta' Jannar. Il-konkors jittella' b'ħidma bejn il-Kunsill Nazzjonali tal-Ktieb

(KNK) u Aġenzija Żgħažagh. Iċ-ċerimonja kienet ipprezentata mill-awtur, liriċist u prezentatur televiżiv Lon Kirkop. Ir-rebbieha tas-sena l-oħra, Leanne Ellul, qrat silta mill-manuskritt *bejn il-kmiem* li bhalissa jinsab fil-fażi tal-editjar, u wara kellha konverżazzjoni ma' Kirkop li fiha tkellmu dwar l-importanza ta' dan il-Konkors biex jixpruna aktar xoghlijiet f'dal-generu letterarju. Irreferew ukoll għall-enfasi li jagħmel dal-Konkors fuq l-editjar tal-manuskritt rebbieh. Attendew għaċ-ċerimonja l-Ministru tal-Edukazzjoni, Sport, Żgħažagh, Innovazzjoni u Riċerka, l-Onorevoli Clifton Grima u s-Segretarju Parlamentari għaž-Żgħažagh, Riċerka u Innovazzjoni, l-Onorevoli Keith Azzopardi Tanti. L-On. Grima enfazizza l-irwol tal-Konkors fit-tishih tal-lingwa Maltija: "Irridu naħdmu flimkien biex ilsienna ma jitwarrabx, u dan ifisser li rridu naħdmu biex insaħħuh. Huwa għalhekk li daħhalna miżuri u inizjattivi fl-Istrateġija Nazzjonali tal-Edukazzjoni li jenfasizzaw mill-ġdid l-importanza tal-Malti bħala suġġett essenzjali. Barra minn hekk, bhalissa għaddej xogħol fl-iskejjel kollha bis-saħħa tal-programm Rimonta fil-Qari". Is-Segretarju Parlamentari Keith Azzopardi Tanti zied jgħid li l-partecipanti tal-Konkors qishom attivisti tal-lingwa Maltija, għax b'xogħolhom jassiguraw aktar xogħol bil-Malti li jgħbed iż-żgħažagh lej. Spiteri ngħata trofew, ċertifikat u premju monetarju ta' €1,000, kif ukoll sussidju ta' €3,000 li se jintużaw fil-pubblikazzjoni tar-rumanz ma' dar tal-pubblikazzjoni tal-għažla tiegħu wara li jiffirma l-kuntratt tal-pubblikazzjoni. L-organizzaturi tal-konkors irringrazzjaw lill-membri tal-ġurija, li kienu Josianne Block, Matthew Schembri u Glen Calleja. Il-manuskritt rebbieh intgħazel minn fost tliet sottomisjonjiet li ġew evalwati skont damma ta' kriterji stabbiliti, fosthom l-iżvilupp tal-istorja u l-karattri, l-originalità, il-lingwa, u l-kwalità.

## STEDINA BIEX TIKSEB BILJETT GĦAL-LONDIN BOOKFAIR 2025



[Taghrif u ritratt minn www.ktieb.org.mt]

Il-Kunsill Nazzjonali tal-Ktieb (KNK) bi pjaċir qed joffri ammont ta' biljetti lil pubblikaturi, awturi u tradutturi minn Malta biex jattendu l-London Book Fair 2025, organizzata mill-11 sat-13 ta' Marzu fl-Olympia, Londra. Din l-iskema tagħmel parti mill-Inizjattiva ta' Esportazzjoni Letterarja 2025 tal-KNK, li tniedet fl-2023. Il-Kunsill Nazzjonali tal-Ktieb jirrikonoxxi l-isfida li l-pubblikaturi, l-awturi u t-tradutturi Maltin jaffaċċaw biex jinnavigaw fis-suq tal-pubblikazzjoni internazzjonali u impenjat biex irawwem suċċess fih. Il-KNK qed joffri opportunità unika għall-imsieħba biex jibnu pont ma' mkejjen ewlenin fl-industrija

fis-suq globali tal-kotba. Qed jiġu offruti b'kollox 20 biljett għal pubblikaturi, awturi u tradutturi minn Malta, li se jiġu allokati fuq bażi ta' min jiġi l-ewwel jinqeda l-ewwel. Filwaqt li l-biljett jagħti aċċess għal-London Book Fair 2025 tul it-tlett ijiem (mil-11 sat-13 ta' Marzu), l-ispejjeż tal-ivvjaġġar u l-akkomodazzjoni għandhom jithallsu mill-applikant. Applikanti prospettivi huma ġentilment mitluba jimlew l-applikazzjoni sas-7 ta' Frar 2025.


## JIFTAH IL-KONKORS TA' LETTERATURA GHAŻ-ŻGHAŻAGH 2025



Il-Konkors ta' Letteratura ghaż-Żghażaġh hu miftuh għas-sottomissjonijiet bejn il-21 ta' Jannar u l-5 ta' Settembru 2025 f'nofsinhar. Dan huwa konkors organizzat bejn l-Aġenzija Żghażaġh u l-Kunsill Nazzjonali tal-Ktieb. L-għan tal-konkors huwa li jintgħažlu, jiġu ppremjati u ppubblikati rumanzi bil-Malti miktubin apposta ghaż-żghażaġh ta' bejn it-13 u t-18-il sena li jesploraw id-dinja tagħhom tal-lum, b'dak kollu li din il-fażi tal-hajja ġġib magħha. B'hekk l-organizzaturi jittamaw li jiddiedu aktar kotba f'dan il-ġeneru u ż-żghażaġh isibu qari bil-Malti li jinteressahom u jimmotivahom. Permezz ta' dan il-konkors, l-organizzaturi jaspiraw li l-manuskritti sottomessi jkunu tal-ogħla livell letterarju. Fuq kollox, l-organizzaturi jaspiraw ukoll li jippromovu letteratura ta' livell għoli billi jippremjaw testi ta' kontenut letterarju għoli. Barra minn hekk ikun hemm inċentiv għall-awturi biex jissottomettu rumanzi oriġinali u innovattivi b'kontenut mhux didattiku u li ma jaljenax liż-żghażaġh b'attitudni moralistika. B'hekk iż-żghażaġh jibdeu igawdu wkoll minn letteratura miktuba speċifikament għall-etajiet u ż-żminijiet tagħhom – rumanzi li jhegġuhom jaqraw aktar u ahjar. Il-konkors jiġi ġġudikat b'mod anonimu minn tliet ġudikaturi mahtura mill-Kunsill Nazzjonali tal-Ktieb li jagħżlu l-manuskritt rebbieh skont damma ta' erba' kriterji stabbiliti: l-iżvilupp tal-istorja u l-karattri, l-oriġinalità, il-lingwa u l-kwalità. L-awtur tal-manuskritt rebbieh jirċievi: i. Trofew u ċertifikat commemorattiv; ii. Premju ta' €1,000; u iii. Fondi għall-pubblikazzjoni tar-rumanz ma' pubblikatur lokali tal-għażla tal-awtur. Għal iktar tagħrif u biex tipparteċipa ara: [www.ktieb.org.mt/konkors-ta-kitba-letteratura-għaz-żghażaġh](http://www.ktieb.org.mt/konkors-ta-kitba-letteratura-għaz-żghażaġh)

### IMUT IL-POETA IRLANDIŻ MICHAEL LONGLEY

Nhar it-22 ta' Jannar 2025 fil-belt ta' Belfast, miet il-poeta Irlandiż Michael Longley. Huwa kellu 85 sena. Huwa twieled fis-27 ta' Lulju 1939 f'Belfast fejn għex hajtu kollha. Bħala skola attenda r-Royal Belfast Academical Institution, fejn twieldet ukoll l-imhabba tiegħu għar-rugby. Tard matul is-snin '50 huwa mar f'Dublin fejn studja fi Trinity College u sar



Michael Longley (1939-2025)

midhla sewwa tad-dinja tal-poezija. Wara li żżewweġ f'nofs is-snin '60 Longley ingħaqad ma' grupp ta' poeti żghażaġh bl-isem ta' The Belfast Grupp li bhala membri fih kien hemm ukoll poeti bħal Seamus Heaney, Derek Mahon, Paul Muldoon u oħrajn. *No Continuing City* kienet l-ewwel gabra poetika ta' Longley li harġet fl-1969, hekk kif beda l-inkwiet politiku fl-Irlanda ta' Fuq. Il-vjaġġi li Longley kien jagħmel fl-Irlanda tal-Punent hajruh jikteb versi dwar in-natura imma qatt ma waqaf jikteb poeziji dwar il-kunflitti u l-vjolenza madwaru. Fost il-premji prestiġjużi li rċieva hemm il-Premju T.S. Eliot u l-Premju Whitbread Poetry. Tnejn mill-ahhar gabriet poetiċi tiegħu huma *The Slain Birds* (2022), u *Birds & Flowers* (2024).

### SERATA MUŻIKO-LETTERARJA U TNEDIJA TA' KTIEB F'RAHAL ĠDID



John Demanuele u fl-isfond Miriam Ellul Costantino

Nhar it-22 ta' Jannar 2025 fis-Sala Antoine De Paule, Pjazza Raħal Ġdid, tnieda l-ktieb ġdid bl-isem ta' *Dedika* (Pubblikazzjoni Faraxa) ta' Miriam Ellul Costantino. Is-Sur Jesmond Sharples qara d-Dahla għal din il-gabra ta' novelli ċkejkna, filwaqt li matul is-serata nqraw kemm poeziji kif ukoll siltiet differenti mill-ktieb minn qarreja diversi, fosthom Joe Dimech, Charles Casha, Trevor Żahra, Omar Seguna, Ellie Cilia Ferris, Amanda Busuttill, Antonella Galea Loffreda, u Patrick Sammut. Kien hemm ukoll intervalli mużikali mill-kantanta Maria Luana u mill-mużiċisti Norbert Camilleri (pjanu), Riccardo Rossano (vjolin) u Ray Ellul (kitarra). Mexxa s-serata John Demanuele. Il-Prof. Toni Aquilina għamel diskors qasir f'rabta mal-Pubblikazzjonijiet Faraxa, filwaqt li Miriam Ellul Costantino għalqet b'diskors ta' ħajr. Wara kien hemm ukoll riċeviment żgħir.

---

# Reazzjonijiet



**Ittri**

**Ideat**

imħabba għall-kotba u l-qari. Naf ġenituri żgħażaġh li jagħmlu kull mezz biex ma jitilfux sessjoni waħda għal uliedhom f'età hekk bikrija. Jekk xejn, jibda minn kmieni l-ilqugh kontra l-invażjoni digitali li, tajba kemm hi tajba, ukoll jekk iktar komda u attraenti, m'għandha qatt toħnoq sa mit-tfulija l-ħiliet bażiċi għall-qari!

Grazzi lill-editorjal tiegħek, għażiż Patrick, biex stajt nesponi din l-inizjattiva ferm siewja mill-Aġenzija Nazzjonali tal-Qari.

Tislijiet u xewqat sbieħ għal Milied qaddis u hieni.  
Philip Borg

#### **Email mingħand Charles Flores, it-2 ta' Diċembru 2024**

Għażiż Patrick,

Grazzi ħafna u prosit bħal dejjem. Li tagħmel, tagħmlu tajjeb. Grazzi xejn inqas tal-ispazju li tajtni għall-pr tal-ektieb. Se nkun qed nibgħatilmhom kopja għax naf li jieħdu pjaċir ferm.

Tislijiet u awguri mill-qalb.  
Charles

#### **Email mingħand il-Prof. John P. Portelli, it-2 ta' Diċembru 2024**

Għażiż Patrick,

Qed nikteb biex tassew nifrahlek għal ħarġa oħra ta' IL-PONT. Kif taf, ilni nsegwi dan il-ġurnal letterarju mill-bidu nett. Tassew żviluppa f'ġurnal professjonali mżewwaq minn kollox: informazzjoni dwar avveniment letterarji lokali u barra minn Malta, studji u riflessjonijiet dwar kotba bil-Malti ta' diversi pubblikaturi, intervisti, ittri, u kitbiet letterarji, inklużi poeziji. Tassew napprezza x-xogħol kollu li tieħu u d-dedikazzjoni tiegħek lejn il-kitba bil-Malti u l-letteratura iġenerali.

Grazzi u tislijiet,  
John P. Portelli

#### **Email mingħand Victor V. Vella, it-3 ta' Diċembru 2024**

Sur Editur,

Mal-bidu tas-sena l-ġdida nahseb li tkun idea tajba li tibda serje ta' riera li twassal li tiġbor l-aħjar għaxar/għoxrin pubblikazzjoni/kotba bil-Malti li ġew ippubblikati f'dawn l-aħħar 50 sena. Mhux għax rebħu xi premju imma minħabba l-istorja u l-iżvolgiment tagħha jew il-kontenut, jew il-karattri, l-istil, il-hoss li għamel fil-pajjiż avolja l-popolarità mhux bilfors hi kollox! Is-suggett mhux daqshekk importanti, basta ma jkunx direttament rigward il-politika patiġjana Maltija!

Dan jista' jsir l-aħjar bejn numru ta' persuni, ngħidu aħna bil-kuntatt ta' għalliema, professuri, kittieba oħra, ġurnalisti, insomma nies tal-affari tagħhom u l-aħjar li għexu f'dan iż-żmien u jew għallmu jew kitbu fuqhom. Hi biċċa xogħol għal wiehed waħdu jew waħda wahedha. Imma proġett bħal dan jista' jkun ta' fejda għax jista' jqajjem ċertu interess fost il-'moderni'. M'hemm x għalfejn inżid li tidħol

#### **Email mingħand Philip Borg, it-2 ta' Diċembru 2024**

Għażiż Patrick,

Nifrahlek għall-ħarġa ta' IL-PONT ta' Diċembru. Afli fiha biċċa xogħol ta' impenn u ħila biex jirnexxilek tiġbor tant kitbiet u rapporti u tqassamhom f'kategoriji apposta!

Laqatni l-editorjal u l-kummenti dwar il-Festival tal-Ktieb li sar f'Novembru. Kif xieraq int shaqt fuq l-imħabba għall-kotba u għall-qari kif ukoll l-isforzi li qed isiru mill-Aġenzija Nazzjonali tal-Qari. Ta' min ifahħar il-programm ta' sessjonijiet "Aqra miegħi" għat-tfal u l-ġenituri jew kustodji, li ġew organizzati wkoll fi spazju adattat matul l-istess Festival.

Minn dak li smajt u sirt naf, dawn is-sessjonijiet, f'diversi bliet u rhula, qed jiġbdu għadd sabih ta' tfal - saħansitra trabi - f'atmosfera ferrihija li tattira saħansitra lil ġenituri/kustodji u anki nanniet u zijiet. Il-qari ta' rakkonti sempliċi imma dejjem b'xi tagħlima, akkumpanjati minn kant ta' għanjiet tradizzjonali, joħolqu ħajra ġenwina f'kull min jattendi lejn is-siwi tal-kotba u l-qari.

Dawn is-sessjonijiet li jsiru kull ġimgħa f'postijiet fissi jżirgħu minn kmieni fit-tfal iżgħar id-drawwa frekwenti għal sessjoni li toffrilhom il-pjaċir li jqattgħu ftit hin flimkien ma' oħrajn - bejn wiehed u iehor tamparhom. Ovvjament, l-atmosfera ferrihija tiddependi mill-ħila u d-dedikazzjoni tal-għalliema li tmexxi kull sessjoni u mir-riżorsi attraenti li thejji apposta.

Isiru sessjonijiet bil-Malti biss u oħrajn bl-Ingliż biss biex tkun evitata l-kawlata bejn iż-żewġt ilsna fl-ulied iżgħar li għadhom qed jitgħallmu jibnu l-vokabolarju tagħhom. Sessjonijiet bħal dawn jgħinu wkoll biex tinbena ħbiberija u kooperazzjoni anki fost il-familji li jaqsmu bejniethom ideat u esperjenzi ta' kif jestendu l-attività ta' djarhom bejn sessjoni u oħra.

Ta' min jifrah lill-Aġenzija u lill-għalliema dedikati, kif ukoll lill-Kunilli Lokali - dawk li juru interess billi jikkooperaw mal-hegga tal-għalliema - li b'xorti ħażina mhumiex imħallsin kif jixraq għax-xogħol kbir ta' thejji professjonali li jagħmlu għal kull sessjoni. Fl-aħħar mill-aħħar, dan hu programm ta' fejda biex tinbet minn kmieni fit-tfulija l-

ukoll il-mistoqsija għaliex għażilt dan il-ktieb li imbagħad tidhol il-parti kritika u l-apprezzament dettaljat tal-‘kapulavur’.

Proġett bħal dan jista’ jqajjem interess għax jista’ jirxoxta ċerti kitba/kotba li ntesew u wkoll li tidhol il-kritika tal-aspetti tal-kitba barra li tidhol ukoll il-varjetà tas-sugġetti li ġew ittrattati matul iż-żmien. Biex ma nsemmix il-varjetà tal-gudizzji li l-kittieba prospettivi aktarx li jkollhom.

Dan hu biss sugġeriment miftuħ u mistenni li jibda diskussjoni fuq is-sugġett li jista’ jkun fih ħafna benefiċċji.

Victor Vella M.A. (Sydney Univ.)

#### **Email mingħand Amanda Busuttil, it-3 ta’ Diċembru 2024**

L-għodwa t-tajba Patrick u nirringrazzjak ħafna ta’ dan ix-xogħol tant sabiħ u pożittiv li inti tagħmel.

Grazzi u l-jum it-tajjeb,  
Amanda

#### **Email mingħand Therese Vella, it-3 ta’ Diċembru 2024**

Bongu Patrick,

Grazzi u bħas-soltu prosit! Wasalt fl-intervisti ... nieħu wisq pjaċir naqrahom. Insibhom tassew interessanti.

Sabiħ li kopja ta’ IL-PONT qed tiġi merfugħa f’postijiet importanti (bħall-Melitensia fl-Uninersità ta’ Malta, l-arkivji tal-Akkademja tal-Malti u l-Biblijoteka Nazzjonali (kopja diġitali)). Hu xieraq, kemm għax-xogħol li tieħu u kemm għall-informazzjoni li jkun hemm kull darba fiha. IL-PONT mhux biss qed iservi ta’ ġid illum imma għad ikun għodda importanti għar-riċerka.

Grazzi u tisljiet,  
Therese

#### **Email mingħand Joe Axiaq, id-9 ta’ Diċembru 2024**

Għażiż Patrick,

Grazzi għal darba oħra tal-aħħar ħarġa ta’ IL-PONT. Wasalna fl-aħħar tas-sena 2024 u dan kien Nru 81. Kif jgħaddi ż-żmien u x’minjiera ta’ tagħrif u kitba letterarja f’dawn il-volumi. Is-sabiħ ta’ pubblikazzjoni bħal din hija li b’għafsa ta’ buttuna, tibgħat dan il-magażin lil eluf ta’ nies mhux biss f’Malta, imma anke f’pajjiżi bħall-Awstralja. Minkejja li l-mezzi tal-komunikazzjoni llum tjiebu u d-dinja saret kif jgħidu villaġġ wiehed, il-ftit rivisti kulturali/letterarji li johorġu f’Malta u f’Għawdex dan ż-żmien, xorta għadhom mhumix diġitali jew fuq l-internet u trid tagħraq l-għaraq tad-demmi jekk ifettilek tordna kopja. Ħafna drabi ma tasalx, avolja thallas aktar għall-posta milli għar-rivista.

Grazzi mill-ġdid u nawgura lilek u lill-gheżież tiegħek, Milied hieni. Jalla s-sena d-dieħla l-Bambin ikompli jagħtik is-saħħa u r-rieda biex tkompli b’dan ix-xogħol.

Saħħa u tisljiet,  
Joe (L-Awstralja)

#### **Email mingħand Rita Gatt, l-10 ta’ Diċembru 2024**

Għażiż Patrick,

Ħajr minn qalbi tal-ħarġa tant sabiħa ta’ IL-PONT. Bħal daww kollha ta’ qabilha din il-ħarġa miżgħuda b’informazzjoni, poeziji, kitbiet, intervisti sbieħ u interessanti. Għadni ma sibtx ftit ħin biex naraha sew u nkompli dejjem nitgħallim. Hi rivista li filwaqt li tlaqqgħek ma’ nies differenti kemm Maltin kif ukoll barranin, tgħallmek anki kulturi kif ukoll użanzi differenti.

Ħajr minn qalbi li għogħbok twassal it-tislima tiegħi lill-għażiż Ġużeppi, apprezzajt immens.

Grazzi minn qalbi tal-impenn tiegħek, xahar wara xahar u sena wara sena, b’hidma kontinwa biex dejjem twasslilna din il-gawhra f’idejna.

Tisljiet mill-qalb, saħħa u s-sliem,  
Rita

#### **Email mingħand Frank Zammit, il-15 ta’ Diċembru 2024**

Għażiż Patrick,

Bħal dejjem, IL-PONT reġa’ wassalni mhux biss lura f’art twelidi imma wkoll f’moħħ u f’qalb tant kittieba gwappi mhux biss Maltin imma anki barranin!

Mhux għax f’dil-ħarġa nnutajt ukoll in-naqra ta’ poezija tiegħi dwar ir-rotta u l-karrotta, iżda l-għażla ġenerali tal-kontenut tassew għogħbitni. Min jaf x’uġiġh ta’ ras tikkagunalek!

Għalhekk intenni l-ħajr tiegħi u speċjalment ta’ shabi emigranti għal dan is-servizz regolari li ilek tipprovdlielna.

Nieħu l-opportunità biex nixtieq lilek, lill-qarrejja ta’ IL-PONT u l-familji tagħkom l-isbah xewqat għall-Milied u s-sena 2025.

Habibkom  
Frank Zammit, minn Sydney

#### **Email mingħand Charles Bezzina, il-5 ta’ Jannar 2025**

Għażiż Patrick,

Temmejt naqra IL-PONT b’sodisfazzjoni kbira li għal darba oħra għart tant tagħrif letterarju li huwa ta’ siwi kbira f’dinja materjalista, u fi żmien meta l-ktieb qiegħed jitwarrab, u naqraw fuq tablet jew mobile. Sabiħa r-riħa tal-ktieb għal min jagħraf ixommha u jhoss f’idejha li għandu pubblikazzjoni biex jaqraha. Minkejja kollox herġin kotba godda u dan huwa ta’ kuraġġ f’dinja li qiegħda malajr tinbidel, u thalli bosta riħa tqila.

Niżżik ħajr ukoll li fl-aħħar ħarġa għibtli l-intervista li għamilna.

Tisljiet,  
Charles



# l-Intervista

NITKELLMU MA' AWTURI VARJI

## IL-PONT F'INTERVISTA MA' NORMAN C. BORG DWAR *ŻARBUN IMSAĦĦAR*, Merlin, 2024.

Meta u kif bdiet il-ħajra tiegħek li tikteb? Għandek rakkonti oħra miktubin jew kotba oħra ppubblikati? Fejn dehru?

Ili minn tfuliti nħobb inħarbex xi haġa, kemm bl-Ingliż kif ukoll bil-Malti. Nahseb li kien il-qari l-aktar li xprunani nikteb xi haġa tiegħi. Fit-tmeninijiet Ġorġ Mallia u Victor Fenech, li kienu l-edituri tar-rivista *Sagħtar*, stednuni biex nikteb xi xogħol għalihom, u ppubblikajt xi stejjer f'episodji, fosthom *Il-Ħofra tal-Ilwien*, *It-Torri l-Griż* u *L-Astrofittixa*. Għas-*Sagħtar* kelli wkoll l-opportunità nikteb adattament ta' *Is-Saħħar ta' Oż*. Għal dawn ix-xogħlijiet kont għamilt l-illustrazzjonijiet jiena stess. Aktar tard ktibt storja għal *Tużżana* (Merlin Publishers) u tajt xi illustrazzjonijiet għal *Taħt Sema Kwiekeb*, maħruġ mill-Merlin Publishers ukoll. Din is-sena ħriġt l-ewwel ktieb tiegħi, *Żarbun Imsaħħar*. Bl-għajjnuna ta' Chris Giordano, l-editur kurrenti ta' *Sagħtar*, qiegħed nahdem ukoll fuq sensiela ta' artikli għar-rivista.

Bħala ftuħ - imma anki l-qalba - ta' dan ir-rakkont għażilt logħba tal-futbol, bit-tajjeb u l-ħażin ta' dan l-isport. Għaliex din l-għażla?

Ma kellix xi għan partikolari. Qatt ma kont għadni dahħalt l-isport jew il-futbol bħala tema prinċipali fil-kitba tiegħi, u fil-bidu dan kien aktar bħala esperiment. Malli bdejt nespandi t-tema rajt li stajt indaħħal xi temi sekondarji oħra, bħall-bullying u r-reziljenza, u rajt li l-ambjent tal-isport fl-iskola kien adattat hafna għal dan.



Norman C. Borg  
[Ritratt minn facebook.com]

Inti tikteb biex tagħti gost, jew biex tqanqal ukoll diskussjoni dwar ċerti kwistjonijiet? Liema eżattament?

Kif għedt, fi tfuliti bdejt nikteb sempliċement għall-gost, u nahseb li dik għadha l-ispinta prinċipali tiegħi sal-lum. Naturalment, aktar ma timmatura u tghaddi minn esperjenzi fil-ħajja, mingħajr ma trid se tirrifletti ftit minnhom fil-kitba tiegħek. Barra minn hekk jien għalliem, għaldaqstant insibha ftit diffiċli biex ma ngħaddix xi kummenti dwar kwistjonijiet kurrenti jew xi tagħlima, iżda dawn ma nikkunsidrahomx bħala l-iskop ewlieni ta' kitbieti. Għat-tagħlim hemm il-kotba tal-iskola. Jien irrid inħeggeġ lill-qarrejja żgħar jaqraw għall-pjaċir l-ewwel u qabel kollox.

Clàudia Mata Serra – anki jekk inti stess taf tpingi?


Tassew mistoqsija interessanti din! Hemm ħafna raġunijiet personali. Bl-impenni li għandi bħalissa sfortunatament m'għandix il-ħin nagħmel l-illustrazzjonijiet jien, għalkemm kienet tkun haġa sabiha. It-tpingijiet tiegħi huma aktar frott ta' namra milli professjoni. Barra minn hekk illum il-ġurnata l-ħafna kotba sbieħ għat-tfal li qegħdin joħorġu għandhom illustrazzjonijiet minn artisti professjonali, u parti mill-holma tiegħi li nipubblika ktieb kienet li jkun akkumpanjat minn tpingijiet ta' artist professjonali. Nixtieq niringrazzja lil Christopher Gruppetta, is-CEO ta' Merlin Publishers, talli ssuggerieli x-xogħol ta' Clàudia, u naturalment lil Clàudia, talli għamlet xogħol tant sabih u fidil ħafna għad-dettalji żgħar tal-istorja.

Iż-żarbun bħala persunaġġ iehor fl-istorja, mela l-oġġett li jsir aġent, kważi kważi b'ħajja tiegħu nnifsu. Xi tghid dwar dan?

L-istess, hawnhekk qed inħares lejn l-istrordinarju bħala waħda mit-temi prinċipali tal-istorja, u naqbel ħafna mal-idea li huwa karattru ħaj fih innifsu, l-istrument li jiġbor il-partijiet tal-ġrajja kollha flimkien.

Illum inti qed tiffoka fuq il-proġett Kotba fil-But ([www.normancborg.net/kfb/](http://www.normancborg.net/kfb/)), sit elettroniku fejn issib addattamenti ta' rumanzi klassiċi popolari maqlubin għal-lingwa Maltija. Xi tghidilna dwar proġett bħal dan? Għal min hu mmirat?

L-għan prinċipali tal-proġett huwa li jħajjar lit-tfal biex jaqraw aktar bil-Malti. Qiegħed nipprova nindirizza bosta problemi hawn. L-ewwel nett, inhoss li f'Malta għadha qawwija ħafna l-idea li l-Malti mhux importanti daqs ilsna oħra – speċjalment meta mqabbel mal-Ingliż. Din naraha ġejja kemm minn xi għalliema, minn tfal tal-iskola, kif ukoll minn ġenituri li jaħsbu li bil-Malti t-tfal tagħhom m'għandhomx futur u għalhekk ma jhegguhomx jużaw il-Malti (la fil-kitba, la fit-taħdit u lanqas fil-qari). Punt iehor huwa l-fatt li mill-aħħar ftit ġenerazzjonijiet 'l hawn tfal qegħdin jippreferu l-midja elettronika aktar minn dik tradizzjonali stampata – li qed tkabbar il-problema tal-firxa tal-Malti għax hemm ftit wisq materjal Malti onlajn meta mqabbel ma' ilsna oħra. U din hija t-tielet problema. Punt iehor hu li għalkemm ma tidhirx ħafna, teżisti l-firda bejn min jista' jhallas għal ċertu materjal fuq l-Internet u min għadu le, għalhekk il-proġett tiegħi joffri l-materjal mingħajr hlas jew reġistrazzjoni. Għalkemm il-proġett huwa l-aktar immirat għal tfal Maltin minn għaxar snin 'il fuq, jista' jservi wkoll ta' taħriġ għal dawk il-barranin residenti f'Malta – jew lil hinn – li qegħdin jistudjaw il-Malti u li l-



Illustrazzjonijiet ta'  
Clàudia Mata Serra

Ingredjenti ewlenin li tinkludi fir-rakkont tiegħek huma r-rwol tat-tfal u d-dinja tal-maġija/seher. Huma elementi li żgur isaħħu l-interess tal-qarrejja żgħar fil-qari ta' dan il-ktieb. Reazzjonijiet tiegħek?

S'issa fil-kitba kollha tiegħi għad m'hemm xogħol wiehed li m'għandux xi element fantastiku jew inverusimili. Il-fantasija u l-fantaxjenza kienu minn dejjem temi favoriti tiegħi. Illum il-ġurnata ndaħhal dak l-element xi ftit jew wisq f'kull xogħol ġdid. Bl-istess mod nara li ndaħhal karattri ta' tfal fir-rakkont biex ngħin lill-qarrejja żgħar jidentifikaw ruħhom f'dik l-istorja partikolari. Huwa importanti wkoll li nrawmu l-immaginazzjoni fit-tfal u nhalluha ħajja kemm jista' jkun fihom halli jzommuha wkoll meta jikbru. Il-maġija u dak li hu straordinarju nemmen li huma għodod importanti biex insaħħu dan.

Il-kitba li tqanqal jew tinkuraġġixxi ċerti valuri bħall-ħbiberija, ir-rispett lejn il-kbar, is-sinċerità, il-maħfra u r-rikonċiljazzjoni, li temmen fik innifsek... X'taħseb dwar dan?

Dawn huma temi li jispikkaw speċjalment f'Zarbun Imsaħħar. Tista' tghid li l-messaġġ aħhari tal-istorja huwa li l-maġija vera hija dik li hemm go fik bħala bniedem, u li tista' ssarraffa f'dawk il-valuri li kulhadd jista' jilhaqhom bil-kuraġġ u, għaliex le, anki bl-għajnuna tal-ħbieb.

Kemm taħseb hu importanti li rakkont bħal dan ikun akkumpanjat minn tpingijiet ispirati minnu? X'kien li għal dan il-ktieb it-tpingijiet fdajthom f'idejn haddiehor –



livell tagħhom jippermettilhom jipprattikaw ftit qari f'dan il-livell. Sintendi, il-fatt li l-proġett jinsab onlajn ifisser li prattikament kulhadd jista' jaċċessah u jaqra dak li hemm! Nixtieq nieħu din l-opportunità biex niringrazzja lil David Muscat, CEO tal-Aġenzija Nazzjonali tal-Litteriżmu, u lit-tim professjonali tiegħu, għall-għajnuna u s-sapport tagħhom f'dan il-proġett.

**Min hu Norman C. Borg illum, l-iktar meta ma jkunx qed jikteb?**

Togħgobni hafna l-mużika, speċjalment dik klassika u orkestrali, u nħobb inseqwi wkoll id-dinja taċ-ċinema. Madankollu, għalkemm issa jien irtirat, għad għandi xorta interessi li b'xi mod jew iehor jorbtu mal-professjoni tiegħi ta' għalliem, u bħalissa Kotba fil-But huwa l-proġett tiegħi ewlieni li nista' ngħid johodli hini full time. Bih nista' nżewweġ tnejn mill-interessi tiegħi, li huma l-lingwa u x-xogħol fuq il-kompjuter; infassal programmi żgħar jew siti elettronici. Naturalment għandi pjanati xi xogħlijiet ta' kitba oħrajn.

## IT-TNEJN 10 TA' FRAR 1997

Dalghodu jien u nħares  
fl-ilma mdardar tal-għadira  
wara ħalba xita ta' filgħaxija  
stajt nilmaħ  
il-ħlew tal-bieraħ  
imqabbal mad-diq tal-lum  
u maċ-ċpar li jkebbeb l-għada.

Mill-għoljiet wasal f'widnejja  
l-eku ta' mitt talba  
imxierka ma' dmugh shun  
li dewa ma' kull riħ;  
imbagħad rajt mewg imqareb  
jirkeb fuq ix-xtajta  
u jħassar ix-xewqat  
li darba ktibt fuq ramel lixx, dehbien  
f'dijet il-qamar mimli, tond, fiddien.

**ALFRED MASSA**

(Minn: *Fl-Għabex*, Dom Communications, 2015)

## JIEN U L-POETESSA

fl-għalqa tal-battalja t-tajr jistenna  
u ż-żwiemel lesta bil-korazzi,  
tliet leġjuni se jitqatlu bejniethom;  
min jilbes ir-randa rebbieħa jiret bużżejqa tespandi.  
wara li nsaffar is-suffara tibda t-taqbida  
u jien niġi ntektiklek mal-ħġieġ ta' kamartek. miegħi nġib  
kewkba taħraq minn ġnien il-galassji  
mċappsa b'dell ix-xemx.

int kun lesta u aqfel fil-kradenza ta' żmien l-irgejjen  
bi tliet kxaxen bla qiegh  
il-ħolm mistur fil-kamp ta' għada minsi  
l-memorji fis-saltna tal-bieraħ mhux użat  
u l-issa fil-ħajja setgħana ta' nsett.  
nibqgħu jien u int, 'il bogħod miż-żmien mitkejjel  
'il barra minn spazji mkenna,  
u f'ċirku karettun tal-bagħal  
nithaddnu f'dimensjoni ġdida.

dak in-nhar nagħmlu festa, u s-skiet  
jobzoq ħsiebna f'orġja tgħajjibna,  
f'għajnejja univers iħabbat, għarrex imħabbti  
f'ruħi nifs iż-żiffa ifli mħabbtek.  
flimkien naħarqu ktieb il-poezija  
li qtajt waħda waħda mat-triq u għidt: "dawn tiegħi",  
u l-prinċipessa ta' tfulitna terġa' ħielsa  
mill-qabda tal-poeta se jwelled poeta  
bħal ħajja twelled il-mewt  
iżda qatt il-poezija,  
u terġa' mar-riħ l-għanja ta' kull żmien  
u jerġa' l-poeta li mhux poeta...  
u lsieni fqir ma jkomplix,  
naqta' l-aħħar warda għal fuq l-artal  
-l-għalqa tal-battalja -  
u niskot nara.

**JOE SALIBA**

(Minn: *Vjaġġ*, 1995)

## POESIA

Come in un sogno  
tu mi hai parlato  
nella mia lingua.  
Ma io incantata  
credetti di dormire  
quasi non accettai quello che succedeva.  
Nessuno mi aveva mai così stupita.  
Giorni dopo...  
Con grinta cammino.  
Tutto prende vita.  
Nei fiori mi riconosco  
con un semplice tocco.

**JOSETTE BALDACCHNO**

(Minn: *Muzajk*, 2003)

# l-Intervista

NITKELLMU MA' AWTURI VARJI

**IL-PONT JINTERVISTA LIL ROWENA GRECH DWAR KTIEB TAS-SHAĦAR, KKM, 2022.**

**Minn fejn ġejja din l-idea tiegħek li terġa' tinterpreta f'dawl modern il-ħrejjef tradizzjonali?**

Kbirt b'dawn l-istejjer bħal hafna tfal, fosthom il-famuži ħrejjef tal-aħwa Grimm u ta' Disney. Iżda iktar ma bdejt nikber iktar bdejt insib lili nnifsi nirrelata mal-ħrejjef ta' Grimm li rari kont tiltaqa' ma' tmiem feliċi, xi haġa li spiss taffaċċja fil-ħajja adulta. Tajjeb ukoll li wieħed ikun jaf li l-ħrejjef originali ma kinux jiddistingwu bejn udjenza adulta u t-tfal.

Inhobb naqra hafna kotba moderni li jitrattaw kemm ħrejjef u kemm stejjer mitoloġiċi b'laqta kontemporanja. Li nsib ta' faxxinu huwa dwar l-arketipi li wieħed isib f'dawn il-ħrejjef u kif jistgħu jibqgħu rilevanti sal-ġurnata tal-lum. Żewġ kotba li servew ta' ispirazzjoni kienu l-ktieb ta' John Connolly *The Book of Lost Things*, u *Beasts and Beauty* ta' Soman Chainani. Tul id-Diploma tal-Letteratura li kont qed nagħmel konna wkoll qed nesploraw dawn il-ħrejjef dwar veritajiet universali li kien jaffaċċja l-bniedem mill-bidu, bħall-ġħira, il-biża' mill-mewt, il-ġibdiet sesswali, il-politika, eċċ. Fl-istess perjodu ġejna wkoll esposti għall-filmat tat-*Tfajla bil-Barnuża l-Hamra* minn perspettiva erotika li baqa' jberren f'moħħi.

Apparti dan, il-ġeneru tal-fantasija fix-xena Maltija nħoss li għadu pjuttost limitat u baqagħlu hafna iktar fejn jista' jevolvi. B'hekk xtaqt nesplora dawn il-ħrejjef u permezz tar-repurtorju tagħhom stajt neżegwixxi temi li filhom x'tomghod



Rowena Grech  
[Ritratt mehud minn Claire Bonello]

fi żminijiet kontemporanji. Il-qarrej implikat kien wieħed li huwa familjari mal-ħrejjef tradizzjonali.

**Kull kitba hija politika. Xi tgħid dwar dan f'rabta mar-rakkonti tiegħek f'din il-ġabra?**

Nemmen li kull kittieb, konxju jew mhux, jixtieq jimbotta d-dinja lejn il-perspettiva tiegħu. Għalkemm m'iniex xi fanatika tal-politika u meta nsegwi nammetti mhux dejjem jirnexxili nifhem minhabba n-natura u t-termini tas-sugġett innifsu. Iżda l-politika irrelevanti jekk tinterressanix jew le, id-deċiżjonijiet politiċi jaffettwaw kemm b'mod dirett u kemm indirett il-ħajja li ngħixu ta' kuljum. Allura nħoss li hu fid-dmir tiegħi bħala ċittadina Maltija kif ukoll kittieba li nipprova fejn nista' niġbed l-attenzjoni ta' dak li fl-opinjoni tiegħi inhoss li mhux qed isir b'mod ġust.

Wieħed mill-iktar fatturi li jirritani fl-ambjent politiku Malti



huwa l-partiġjanizmu, tendenza li nsibu wkoll fil-festi u fil-futbol, donnha parti mill-psike Maltija, li jbatu minnha speċjalment il-ġenerazzjonijiet ta' qabilna fejn forsi għax wiehed mhux imdorri jahseb b'mod kritiku. Jekk tikkritika partit jew iehor ifisser bilfors li int ahmar jew blu meta mhux il-każ. Nemmen li kull partit għandu l-ħażin u t-tajjeb. Din it-tema tispikka fl-istorja tad-*Daqqaq tal-Fifra* speċjalment fit-tmiem tal-istorja fejn il-protagonista jiddistakka ruhu minn din il-perspettiva partiġġjanata.

Ninnota wkoll tendenza egojistika aħħarija meta wiehed jiġi biex jivvota partit. Id-deċiżjoni ssir abbażi jekk il-partit ikunx għamillu pjaċir personali, irrelevanti l-pajjiż hux miexi 'l quddiem jew le. Hokkli dahri u nħokklok tiegħek. Mentalità tassew perikoluża u individwalista għall-aħħar. Din il-frustrazzjoni toħroġ fl-istorja ta' *Ġakbu u x-Xitla tal-Fażola*.

Apparti dan f'Malta nħoss li hemm bżonn ta' partit ġdid, li jagħti iktar prijorità lill-ġid komuni tal-Malti. Il-ħsara irriversibbli li qed issir fuq l-ambjent, l-ispazji naturali pubbliċi li dejjem qed jitnaqqru, l-iġustizzja soċjali, il-prezzijiet redikoli tal-propjetà li l-pagi Maltin lanqas biss jibdwew biex ikopruhom, il-mudell ekonomiku li qed jiffavorixxi lil dawk il-ftit li għandhom il-kapital, il-popolazzjoni li splodiet b'mod sproporzjonat, huma kollha temi li l-Malti qed jaffaċċja fuq bażi ta' kuljum u jsibu ruħhom f'diversi stejjer tiegħi bħal *Id-Daqqaq tal-Fifra*, *Ġakbu u x-Xitla tal-Fażola*, *Ċiklemfusa* u *Il-ħwejjeġ tal-Imperatur*.

Hemm paġna fejn issemmi l-“ħsejjes melodjużi” tal-istejjer miktubin fuq il-paġna. Dan hu element li inti taħdem ħafna fuqu wkoll, mela l-ħoss tal-kelma miktuba li mbagħad tinqara u tinstema'. Reazzjonijiet tiegħek?

Għaliya l-lingwa mitkellma hija mużika b'volum sottili. Il-ħsejjes fonetiċi huma melodija għal min għandu l-widna

għall-mużika u kapaċi jisma' u jiddistingwi bejn ħoss u iehor. Il-pawsa, ir-ritmu, l-użu ta' tonijiet differenti, nota għolja jew baxxa bħal meta wiehed isaqsi mistoqsija, il-volum tal-vuċi huma kollha strumenti li wiehed jista' jinqeda bihom sabiex iwassal b'modi differenti l-kelma mlissna u jħalli l-ikbar impatt mixtieq. Din l-arti napprezzaha ferm fil-ġeneru tar-rap.

#### Kemm hu importanti s-senswali fir-rakkonti tiegħek?

Is-senswali huwa parti min-natura umana u diversi mill-ġibdijiet tagħna joriġinaw minnu. Nemmen ħafna fil-bilanċ tas-senswalità għaliex kemm jekk wiehed jirripressa tista' tkun perikoluża ferm u kemm jekk wiehed jimxi bix-xewqat tagħha mingħajr ebda thaddim ta' rażan jista' jwassal għal riperkussjonijiet mhux mixtieqa.

Hemm ukoll dawk il-ġibdijiet perversi li jitqanqlu frott ta' trawmi li wiehed ikun ġarrab f'ħajtu. Dawn jibqgħu preżenti u jiġu rrepetuti sa ma wiehed jiġi konxju ta' dak li hemm mistur fis-subkonxju u jibda jahdem fuq dawn il-ġriehi f'terapija jew ma' xi hadd professjonali.

#### Hemm ukoll partijiet li huma tqal qatigh l-iktar minħabba dak li ma jintqalx. Xi tgħid dwar dan?

Din l-emozzjoni ta' toqol żgur li kull wiehed u waħda minna ġarrab xi darba jew oħra. Insib ruhi mtaqqla meta nsib lili nnifsi quddiem ċerti sofferenzi u iġustizzja, u l-kitba hija t-tieqa tiegħi fejn nipproċessa dawn is-sitwazzjonijiet diffiċli li nipproġetta fuq il-karattri u stejjer li nohloq.

#### X'kienu l-istudji tiegħek l-iskola, u anki aktar tard? Fejn tidhol il-ġibda tiegħek għall-Malti u l-letteratura? Minn fejn joriġinaw dawn?

Jiena studjajt ix-xjenzi u ħdimt f'diversi oqsma ta' laboratorji differenti fejn ipprattikajt diversi analiżi b'metodi differenti. Il-Bijoloġija u l-Mikrobijoloġija huma żewġ suġġetti tassew għal qalbi.

Kont niġri bil-kotba mindu kont ċkejna anki meta kont għadni mhux kapaċi naqra. L-istampi kienu jsaħħruni u l-hena tiegħi kienet nohloq l-istejjer bil-figurini tal-annimali. Meta kbirt ftit oħra tgħallimt inħobb komponimenti b'titli fittizji u kont inqatta' ġranet niffantasizza fuq l-istorja li rrid nohloq. Tista' tgħid kbirt bil-kotba ta' Trevor Żahra iżda meta sirt żaġħżuġha ma kontx insib daqstant kotba li jolqtuni u waqaft kemm nikteb u kemm naqra l-Malti għal snin twal.

Meta kelli madwar tletin sena skoprejt li ħierġa Diploma Fil-Letteratura Maltija l-Università u xtaqt nippruvaha. Imbagħad minn hemm intbaħt b'ħafna iktar awturi ġodda li serquli qalbi u ergajt bdejt nieħu gost naqra bl-ilsien tiegħi.

Fl-istess żmien kont applikajt ukoll għal Tahżiż li kien għeni biex nesplora metodi differenti fil-kitba kreattiva. Wara għamilt il-kors tal-Qari tal-Provi li għeni ferm iktar fl-ortografija u l-binja tas-sentenzi.

#### Min huma l-kittieba favoriti tiegħek?

Maltin: Rita Saliba, Gioele Galea, Loranne Vella, David Aloiso, Daniel Schembri, Immanuel Mifsud, Lara Calleja, Ryan

Falzon, Alex Vella Gera, Aleks Farrugia, Nadia Mifsud, John Bonello, Walid Nabhan, Trevor Żahra.

Barranin: John Connolly, Haruki Murakami, Richard A Knaak, John Boyne, Isabel Allende, Madeline Miller, J.K.Rowling, Tolkien J.R.R, Pat Barker, Hoover Colleen, Martin Laird, Thomas Keating, Richard Rohr.

**Min hi Rowena Grech bhala bniedma? Xi tkun qed tagħmel meta ma tkunx qed tikteb?**

Iffissata fuq il-mużika u nesplora ħafna ġeneri differenti minn klassiku sa' mużika metal u elettronika. Napprezza s-sbuhija estetika tat-tpiġġija, inħobb ħafna l-ħwejjeġ għaliex għaliġa dik hija arti oħra ta' kif wiehed jesprimi ruhu, nara films u serje sci-fi u fantasija, nara dokumentarji xjentifiċi speċjalment ta' David Attenborough, il-fotografija, u nilgħab bil-playstation. Importanti li playstation u mhux Xbox!

**Xi jmiss?**

Xi żmien ilu ppubblikajt storja fuq is-sit diġitali ta' Aphroconfuso bit-titlu ta' *Medusa* li akkumpanjajt b'serje oħra ta' fotografija. F'din l-istorja ttrattajt b'mod sottili fl-istorja mitoloġika il-Post Traumatic Stress Disorder, xi haġa li nissara magħha jien, u xtaqt inqajjem iktar kuxjenza dwarha.

Bħalissa qed naħdem fuq proġett ta' djarju konfessjonali tal-ħajja personali tiegħi, u fuq manuskritt ieħor tal-ġeneru ta' fantasija, imma għad baqa' sew xi jsir fuqhom.



### POEŻIJA TA' MĤABBA

Inti tafni u tagħrafni  
ibqa' ħares hekk bil-ħlewwa  
lejja - ftit bogħod minni.

Titlaqnix, għax jien mingħajrek  
ma nsostnix, naqa' fil-ħedla,  
anke l-muża taf thallini  
bħal nibbies fis-sentimenti,  
u ma nħobbx aktar il-fjuri,  
jew it-tajr ħafif sabiħ.

Dawwar ftit driegħek madwari  
poġġi rasek fuq spallejja  
imma le, hekk forsi wisq,  
ibqa' biss ħares ftit lejja.

**IMELDA SERRACINO INGLITT**  
(Minn: *Mużajk*, 2003)

### SURREALIŻMU

X'qegħdin jaraw għajnejja?  
Nugrufun iswed iħammeġ l-uċuħ,  
nies mexjin rashom 'l isfel,  
xebbiet iwelldu tjur  
u ġuvintur jieklu għadamhom  
f'sakra li taħbi x-xtur.

Għajnejja saru t-titkibha  
li tofroq iġbla u nirien;  
it-twiebet tal-iħirsa  
arbulati fl-irkejjen  
jixhdu tad-dinja l-għerf,  
waqt li fis-swali  
fejn id-dawl jinfirex  
nara uċuħ mghottija  
u xofftejn imbiċċra.

X'qegħdin jaraw għajnejja?  
Lilek, u lilek u lilek  
u t-toqol tal-abiss  
li fih ser jintemm kollox.

### KREATTIVITÀ

Blokka irħam  
maqtugħa minn muntanja  
u mwassla  
sal-istudju ta' skultur...

... u jħares lejha,  
u jarga' jħares lejha  
sa' ma f'daqqa waħda  
jilmaħ ġo fiha figura,  
li trid ta' bilfors toħroġ  
minn dak il-qabar,  
biex tara d-dawl  
u tgħaxxaq bi sbuħitha  
lil kull min lejha jħares.

U l-iskultur,  
bl-iskalpell f'idu  
jnaqqax dik il-qoxra  
u dikment titfaċċa  
opra tal-arti, ħajja,  
maħluqa m'id umana.

**VINCENZO MARIA PELLEGRINI**  
(Minn: *Kwiekeb ta' Sliem*, Edizzjoni Heġġa Letterarja, 1984)

# l-Intervista

NITKELLMU MA' AWTURI VARJI

## IL-PONT JITKELLEM MA' GABRIEL LIA DWAR POĠĠI, 2024

Dan il-ktieb kien parti mill-proġett *Artivisti tal-Aġenzija Żgħażaġh u l-Kunsill Malti għall-Arti*

Poġġi hu qabel xejn prova ċara tal-imħabba tiegħek lejn l-ilsien Malti. Minn fejn ġejja din? Kemm ilha fik?

L-imħabba għall-ilsien Malti ilha miegħi sa mill-bankijiet tal-iskola tal-Primarja għax minn dejjem niftakarni niehu interess f'xi qawl u nhabbel moħhi biex nohloq l-aktar komponiment kreattiv. Fl-2015 meta kont skola sekondarja fis-Seminarju tal-Arcisqof ir-Rabat, l-għalliema tal-Malti ta' dak iż-żmien, Ms. Phyllis Debono, kienet innominatni għall-Premju Frans Sammut għal persuni li jaħdmu biex jissahha u jixtered l-użu tal-Malti fl-iskejjel, fost l-istudenti u l-edukaturi. Ma bsartx imma rbaht u dik kienet serviet t'inkoraġġiment kbir tant li fl-Università mal-Komunikazzjoni l-Malti kien l-għażla naturali.

Meta tnisslet l-idea ta' dan il-proġett? Għaliex l-isem *Poġġi*?

*Poġġi* bhala ħsieb twieled qabel il-pandemija imma ngħata l-ħajja f'dak il-perjodu ta' lockdown. Jiena u nikber bdiet issir l-hena tiegħi li nitkellem mal-anzjani, tant li anzjana Ħaż-Żabbar saħanistra bdiet tghid (bhala ċajta) li jiena n-neputi tagħha. Għal xi sjuf flimkien ma' shabi għamilt volontarjat f'dar tal-anzjani u komplet tikber fija l-imħabba għal dawn il-persuni minjiera ta' stejjer u emozzjonijiet. Maż-żmien għaraft li l-istorja ta' bniedem kapaċi tkun isbaħ minn kull artifatt f'mużew imma wkoll kemm hawn solitudni u forsi għalhekk li kapaċi naqbad konverżazzjoni ma' kulhadd. Meta ntgħażilt għall-iskema *Artivisti* li thares lejn l-arti bhala mezz Gabriel Lia



[Ritratt ta' Miguela Xuereb, minn [newsbook.com.mt](https://newsbook.com.mt)]

t'attivizmu organizzata mill-Kunsill Malti għall-Arti u l-Aġenzija Żgħażaġh, mill-ewwel għedt li rrid naħdem fuq dan is-sugġett, imbagħad faqqgħet il-pandemija u ridt inkun kreattiv biex nara kif xorta wahda se nwettqu. *Poġġi* jstiednek tpoġġi hdejn il-persuni li qed inlaqqgħek magħhom, tpoġġi ma' dawk ta' madwarek, u tpoġġi miegħek innifsek biex tpoġġi ruhek fiż-żaribun tas-solitarju.

Kif tiddekrivi l-kontenut ta' dan il-ktieb: poezija jew proża?

Tahlita ta' poeziji personali u oħrajn t'anzjani, anedotti miġbura b'mod informali hafna minn persuni fil-gallariji, oħrajn wara xi persjana u anke mingħand dawk li ssograw idahħluni ġewwa.

Uhud mill-konverżazzjonijiet għandhom laqta ġurnalistika snin qabel jien dhalt fid-dinja tal-media. *Poġġi* fih ukoll silta minn djarju ta' bużnanna li waqt il-pandemija kienet qed tikteb għan-neputijiet tagħha bil-għan li meta jikbru jaraw



kif kienet qed tgħix imbiegħda minnhom. F'din il-parti nibqa' leali lejn l-ortografija tagħha biex niehu ritratt ta' kif kien qed jithaddem l-ilsien Malti mill-popolin fl-2020. Fejn hemm djaletti jew kliem kollokjali ppruvajt nippreservahom għax inhoss li huma parti mill-karattri li ltqajt magħhom.

**Hemm ukoll il-partijiet fil-korsiv, oħrajn fuq paġni suwed bil-kliem abjad. Għaliex dan kollu?**

Il-korsiv jintuża biex nagħmel distinzjoni bejn min qed jittkellem, biss kultant ninqeda bih biex ngħaddi ħsibijiet li kienu għaddejnin minn mohħi waqt dik id-diskursata. Tiegħa fuq mohħi.

Il-paġni suwed b'tipa bajda huma rikorrenti fil-ktieb. Huma storja fi storja, għax waqt li qed taqra poeziji u stejjer qosra ssib ukoll dawn il-paġni suwed li fihom notamenti ta' telefonati li kien qed ikolli ma' anzjan anonimu. Dhalt f'inizjattiva li dak iż-żmien kienet qed torganizza l-għaqda non-governattiva Prisms bil-għan li tpoġġi f'kuntatt anzjani li kienu qed ihossuhom waħedhom. Immaġinaw ikċempel persuna li ma taf xejn fuqha għajr isimha u kunjomha. Din hi l-istorja ta' anonimità li tissarraf fi ħbiberija sinċiera... imma hemm ħafna tiġrib.

**Imbagħad hemm ukoll element ieħor ewlieni: ir-ritratti. Min jarahom jinduna li huma marbutin ma' tema unika u l-isfond hu dak Malti. Xi tgħid dwar dan?**

Waqt il-pandemija kont nimxi ħafna, pereżempju xi drabi minn Raħal Ġdid sa Wied il-Għajn u miegħi dejjem kont ingorr il-kamera. Jien naffaxxina ruħi bil-fotografija tat-triq u meta għidt dawn ir-ritratti mhux dejjem hadthom bl-iskop tal-pubblikazzjoni. Hemm ir-ritratti bil-kulur li huma diġitali u dawk suwed bl-abjad li huma analogue. Tahlija ta' elementi tradizzjonali u oħrajn moderni. Rajt li r-ritratti kapaċi jibbilanċjaw u jgħinu l-istejjer u l-anedotti għaliex jgħinu l-immaġinazzjoni tal-qarrej. Fihom infushom ukoll ikomplu man-narrattiva għax juru sens ta' waqfa jew stennija u huma wkoll jissottolinjaw is-sens ta' solitudni u l-idea tal-bniedem maqsum f'mitt biċċa. Ħafna drabi naraw biss parti mill-persuna preżentata, pereżempju r-riġlejn. L-isfond hu Malti u Mediterranju għal aħħar biex indaħhal sens akbar ta' familjarità. Fil-fatt ħafna immaġinaw li dak li intervistajt seta' kien nannuhom.

**Naf li inti taħdem fil-qasam tax-xandir u tal-ġurnalizmu. Kif jintrabtu dawn mal-proġett Poggi?**

Għal dawn l-aħħar snin ħdimt bħala xandar ma' RTK103 bil-qari tal-aħbarijiet, l-analiżi tal-ġurnali u l-prezentazzjoni ta' programmi ta' diskussjoni għaž-żgħažagħ filwaqt li nagħmel rappurtagġ ukoll għal Newsbook Malta. Għaldaqstant nista' ngħid li bbumbardjat bl-aħħar aħbarijiet. Fil-linja tax-xogħol tiegħi jiena nfitteż ħafna li nittratta stejjer umani, realtajiet li ftit nies qed jittkellmu dwarhom u l-istess għamilt bil-proġett *Poggi* għax hassejt li għandi ntanbar aktar dwar kemm hawn solitudni. Dan għamiltu mhux biex intaqal lil dak li jkun bil-qtigħ il-qalb imma biex inkattar sens ta' sensitività u li nagħrfu li aħna wkoll kapaċi nagħmlu differenza fil-ħajja u l-burdata ta' dak li jkun, iva, anke jekk din tinstema klixè. Jiena wkoll jeħtieġ li nagħmel ħafna iktar u noħlom li *Poggi* jittqies dokument storiku għaliex għabar l-emozzjonijiet ta' perjodu fl-Istorja tagħna imma wkoll għodda ta' attivizmu soċjali.

Nahseb li x-xandir tani l-kuraġġ u l-kunfidenza li nippublika dan ix-xogħol bħala awto-pubblikazzjoni għaliex emmint li kapaċi nippromovih u noħorgu fid-dieher minkejja l-ispejjeż u snin ta' sagrifici li għabt magħha din il-ġabra. Kienu erba' snin ta' perseveranza biex ma naqtax qalbi u nħalli kitbieti f'kexxun għaliex bqajt nemmen li hawn bżonn aktar diskussjoni dwar l-emozzjonijiet li qed ingarrbu.

**Min hu Gabriel Lia meta ma jkunx qed jaħdem jew jikteb?**

Jekk possibbli nkun qed ngħum (anke fix-xhur xitwin) jew qed nagħmel xi mixja tajba fil-kampanja. Probabbli xorta waħda nkun qed noħlom b'xi proġett ġdid jew qed nippjana meta se naqta' f'it mir-rutina f'xi pajjiż ieħor. Niddedika wkoll ħafna ħin għall-volontarjat speċjalment maż-żgħažagħ għax l-imħabba u l-providenza t'Alla f'li rajt f'ħajti nixtieq li naqsamhom ma' aktar persuni. Iva, nammetti ma tantx insib ċans inpoġġi.

**Xi jmiss issa?**

Nixtieq li *Poggi* jilhaq aktar persuni u jkun punt ta' tluq għad-diskussjoni biex nahdmu aktar biex innaqqsu s-solitudni u nsiru nafu aħjar il-persuni li jgħixu madwarna.

Riċentement kont wiehed mir-rebbieħa ta' Studio Francis Ebejer, li qabel kien il-Premju Francis Ebejer li issa qed jieħdu ħsiebu Teatru Malta, Spazju Kreattiv u t-Teatru Manoel, u x-xogħol tiegħi ntgħažel minn Spazju Kreattiv. Għaldaqstant issa rrid inpoġġi (kemm inħobb nużaha bħala kelma hux!) mohħi hemm biex nirfina dan ix-xogħol teatrali.

Ġejt inkarigat inhejji l-kitba għall-ewwel edizzjoni tal-kunċert 'Kuraġġ' b'risq il-Malta Community Chest Fund bil-għan li nwasslu stejjer ta' tama u numanizzaw din il-ħidma. Fix-xhur li ġejjin kitbieti se jidhru f'diversi publikazzjonijiet, fosthom fl-edizzjoni ta' din is-sena ta' 'Lehen il-Malti', fil-ktieb *Tnax-il* li hu publikazzjoni tar-Reġjun tal-Lvant u f'antoloġija li qed ihejji Glen Calleja.

Sadanittant nixtieq li nkompli nuri l-ġmiel ta' ilsienna anke bħala poezija mitkellma.

Jekk tixtieq kopja tal-ktieb u aktar dettalji dwaru u d-diversi proġetti li qed nahdem fuqhom wiehed jista' jagħmel kuntatt miegħi fuq liagabriel7@gmail.com.

# l-Intervista

NITKELLMU MA' AWTURI VARJI

## IL-PONT F'INTERVISTA MAL-POETA U KITTIEB MIS-SERBJA NEDELJKO TERZIĆ

Nedeljko Terzic (1949) twieled f'Sremska Mitrovica, is-Serbja, u huwa kittieb Serb prominenti, awtur ta' 50 ktieb. L-ewwel poeziji tieghu dehru digà fl-1956 meta kien student. Il-kitbiet tieghu dehru f'aktar minn mitt ġabra u antoloġiji poetiċi kemm fis-Serbja kif ukoll f'pajjiżi differenti. Hu anki rebbieh ta' diversi premji letterarji kemm f'pajjiżu kif ukoll lil hinn minn art twelidu. L-ewwel ktieb tieghu kien *Silence with the plains* (1975). The *Lake at a Glance* (1980) kien l-ewwel ktieb ta' poeziji bilingwi tieghu (Serb-Sloven). Sa mill-1982 il-kotba tieghu ġew ippubblikati fl-Italja, l-Awstralja, l-Ingilterra, ir-Russja, il-Bulgarija, il-Greċja, Franza, is-Slovenja, il-Maċedonia ta' Fuq, il-Montenegro, il-Kroazja, it-Turkija, il-Ġappun, il-Ġermanja, fost pajjiżi oħrajn. Il-poeziji tieghu ġew tradotti f'bosta ilsna.

**I know that your first poems were already published when you were 18 years old. When and where did your love for poetry come from?**

I lived in the countryside and in school in 1956 we didn't have books, which we didn't get until two years later. My first contact with the book was like touching a magical object that I must preserve so that nothing bad happens to it. Reading and memorizing poems was crucial to my love of poetry. I published poems as a boy in children's magazines, and as a writer I published my first poem in 1969. I was 19 at the time.


**Who are your favourite writers or poets? Any Serbian writers or poets to be noted and read?**

We all learn from traditional national poetry, and as we grow



Nedeljko Terzić

older, we accept various influences. I loved Spanish lyrics and contemporary Serbian poets. They were Federico Garcia Lorca and the Serbian poet Miroslav Antic. Serbia has many good writers and Nobel laureate Ivo Andrić.



**You studied archaeology and worked in the theatre sector. Did these two worlds influence your writing and poetry?**

As a young writer, archaeology was my inspiration and enabled me to write a book of poetry for children in 1979 about how children experience museums and how they behave when they can touch some exhibits with their hands. At that time, the subject was very original and those poems of mine were included in many anthologies. A few years later, I made a drama text out of these poems and directed a play for children. That theatre performance won many awards. I was also the first writer in Serbia who wrote monodramas for five-year-old children. It took some great courage but also brought a great success.

**You write both poetry and prose. Which of these two styles of writing do you prefer most? Are there any favourites among your published books? Why?**

I am one of those writers who writes poetry and prose. In the beginning, poetry was my great inspiration, and then prose as a great challenge. I write both for adult readers and for children and young people. However, I dedicated more prose to children and young people. My new book *Condor's dream* begins with a story, and on all the other pages there is a small poem translated into many languages. I would single out my book of poetry *Roar and hush* as well as the book of prose *Living Portraits in the Basement Windows*. The titles of these two books speak about one topic, a lonely man and his destiny.

**What are the themes you write about mostly? Where does your inspiration come from?**

Themes accumulate in each person's soul, and then appear as

ordinary stories in the company of friends or as works of art or literature in the hands of authors. My topics are lonely people, how they endure loneliness and what decisions they make on their own. Themes of love and passion prevail in poetry. Mother, father, child is the thematic triangle that is my focus in books for children and young people. Sometimes there is irony, sarcasm and satire in my works when I feel that I need to highlight something.

**Do you prefer the traditional or the modern poetic style? Why?**

The traditional style has found its place in the literary history of all countries. Every young writer must start from it in the world of literature, look for his own way and search for himself in that magnificent space of literature. We all have our own thoughts and we need to be recognizable, to be original. I have been on the tracks of contemporary poetry and prose for half a century.

**The world of poetry and writing is a perfect opportunity to meet people and travel all over the world. Is this so in your case? How?**

Poetry is a universal language because it is understandable to all peoples of the world. It is much easier to reach distant friends through regular mail. We must unite in one mission to create hope for man and faith in the future. Not all of us have the money to travel, but our poetry has its own ways of getting anywhere. Poetry is truly both a path and a tool for new readers. Poetry must be the global language of the world. I live in the small town of Sremska Mitrovica where the politicians would not understand and accept my mission in the world. Because of this, I have to go through a lot of suffering and unhappy moments. When I save money, I spend it on the path of my poetry. I was in the USA, European countries, Russia, Turkey, Tunisia, but my poetry was on all the continents even without me. In my 76 years, I have not travelled much, even though the paths of poetry ask me to. I'm sorry that I didn't give a friendly hug to many poets of the world, but we keep in touch every day, thanks to the internet!

**Translation helps one's poetry and writing to be read and appreciated by a wider readership. What are your reactions about this?**

I have long been like a bird in the sky and like fish in the water in translation spaces. The first translation of my book of poetry *Lake on the Palm* was into Slovak in 1980. That book was translated by the writer Miroslav Demak. The Italian writer Giacomo Scotti translated this book into Italian and it was printed in Napoli in 1982. To date, I have 48 translations of my books. My book for children and young people *The jolly Olympics* was printed in Serbia in 2015 and later translated into 18 languages. In the book *Condor's dream* there is a small poem "Tragic play of words" of six lines and this little pearl of literature was translated by 118 writers and translators from 94 countries of the world into the languages, dialects and local languages of their countries.

**The poet as a political subject and voice of what is happening around us. Your thoughts?**

A poet is a man, and a man is part of a great human community governed by political systems. To this day, no political system has been set according to the life of an ordinary person because there is no understanding, tolerance, love and emotions. A poet has these qualities, and a poet will never be a political weapon. A writer who builds a political career loses his qualities because he is given orders on what to do, and when independent, he is the master of his thoughts and the work he creates.



## TRAGIC PLAY OF WORDS

The Sky in a nest  
 The nest on the Sky  
 A hole in the nest  
 A cloud beside the nest  
 The nest in the wind  
 A bird without nest.

Translated by Zorica M. Petrovic

## TRAGICO GIOCO DI PAROLE

Il cielo in un nido  
 Il nido nel cielo  
 Un buco nel nido  
 Una nuvola accanto al nido  
 Il nido nel vento  
 Un uccello senza nido.

Traduzione di Giacomo Scotti

## LOGĦOB TRAĠIKU BIL-KLIEM

Is-Sema f'bejta  
 Il-bejta fuq is-Sema  
 Toqba fil-bejta  
 Shaba maġenb il-bejta  
 Il-bejta fir-riħ  
 Għasfur mingħajr bejta.

### NEDELJKO TERZIC

Is-Serbja

Translator into Maltese language, Naomi Cutajar  
 (Minn: *Kondor's Dream*, Sremska Mitrovica, 2022)

## BARCA BIANCA, UNGHIE BLU

Ho una casa Bianca  
 senza recinto  
 l'ultima sulla strada.  
 È venuta sù con i mutui.  
 Bevo vino bianco,  
 forgio ferro nero,  
 costruisco bianche barche mondiali.  
 Quando mi picchi sul ditto  
 l'unghia si fa blu come il mare  
 per la mia barca bianca.

### NEDELJKO TERZIC

Traduzione di Giacomo Scotti

**How important is it for writers and poets to visit schools regularly and talk directly to the younger generations?**

That is very important today and tomorrow, but there are not as many writers in the world as there are schools and young people in those schools. Symposiums of young people who love books and writers should be organized. After such symposia, the young people who attended them should convey their opinion to their generations. It is the right path that has its own future.

**What does Nedeljko Terzić do when he is not working or writing? How do you describe yourself as a human being?**

When Nedeljko Terzić was young, he wanted to become an actor. That didn't happen and he became a journalist. His emotions were strong and led him to the path of poetry and writing books. Nowadays, it is always interesting when a young actor, a retired journalist and an active writer meet. Everyone has their own story and I'm never bored. This means that, in me, they live a very dynamic life.

**Future projects?**

As a writer, I can't say for sure what I will write because projects are a relative thing in art, but that's why projects are necessary in any other job. In my literary workshop, I am finishing a book of travel poetry and a book for children and young adults about the love of a sparrow and a swallow.

**What are your thoughts about plagiarism in literature?**

Plagiarism is the last and most dangerous enemy of literature. It is an evil greater than any predator. Especially in small countries, like the one where I live, plagiarism is immediately visible. I think plagiarists are the most heinous criminals of today. For them there is an international law called "Bern Convention" and it should be implemented.

---

# Recenzjonijiet



Rakkonti

Kitbiet oħra



ngħix il-Mosta fejn sibt ruhi milqugh. Anzi, imbuttat biex nersaq 'il quddiem u nithallat f'kull qasam tal-ħajja tar-raħal. Iktar u iktar jekk ikun f'demmek li jkollok nitfa ħajra li timpenja ruhek soċjalment... u mhux biss 'sahħa u bongu'! Infatti sibt ruhi mdeffes f'firxa ġmielha ta' attivitajiet - minn dawk ċiviċi u politiċi għal dawk kulturali. Tellgħuni fil-Kunsill Lokali mill-ewwel għadd u fdawni b'tilja karigi fl-għaqdjet u l-każini.

### Milqugh biex tgħin

Li ma tkunx imwieled hemm u tagħti daqqa t'id hija haġa tajba. Jekk tingħata spazju biex tgħin, għala għandek tiċhdu? Imma li tiżżattat u tipprowa timpresjona kemm taf u timponi, huwa żball. Għax hadd daqs il-werrieta proprji ma jafu xi jfisser u kemm jiswa dak il-wirt. Hadd daqshom ma jifhem id-drawwiet u s-snaġġa' ta' ommijiethom u missirijiethom, wisq iktar jekk trabbew bil-hobża jew hbejża li temgħuhom dawk li għexu b'dawk is-snaġġa' tal-imghoddi li forsi illum qed jogħsfu.

Niddejjaq ninnota li donnhom jistħu jtkellmu kif iħossu u kif jafu minħabba t-tahlit ta' nies li emigraw f'pajjiżhom. Fl-istess nifs ngħid li m'hemm aghar milli tiżżattat biex tiddel id-drawwiet tal-oħrajn - minn fuq li laqgħuk fosthom! Fl-aħħar mill-aħħar ebda wiehed mill-irhula mhu maqtugħ għalih b'xi fruntieri... imbagħad, fi gżira hekk ċkejna!

Iżda xorta nemmen li min bħali kien mar joqgħod hemm, milqugh kemm hu milqugh, stmat kemm hu stmat, m'għandu qatt jippussessa ruħu minn wirt li mhux tiegħu. Jiswa li jinteressa ruħu, jitgħallem dwaru, jesponih, jgħożżu u jmidd idejħ mal-bqija biex iħarsu u jmexxih 'il quddiem. Dak hu l-aħjar sehem li jista' jagħti.

### Il-valur tal-wirt

Ngħid hekk għax fil-Mosta hemm wirt ta' kultura li fih is-seher u l-preġju tiegħu. L-arti u l-istorja mhumiex esklussivament minquxin fil-ħitan żonqrin tar-Rotunda maestuża. Hemm bixriet oħra mxerrdin madwar ir-raħal li illum kiber fid-daqs ta' belt. Iżda jkun għajb li taħt din l-espansjoni demografika jew residenzjali jintradmu u jintilfu tant tifkriet li jixhdu l-ġenju ta' dari!

Saħansitra l-ilsien li bih tkellmu dejjem, bl-aċċent u d-djalett tagħhom - dak ukoll huwa biċċa ħajja mill-wirt kollettiv. Hawn ukoll jidhol il-kunċett li dwaru bdejt nikteb: hadd minna li mmorru ngħixu f'raħal iehor m'għandna l-jedd nimponu fuq in-nies ta' dak ir-raħal. Fl-aħħar mill-aħħar, bid-djalett u mhux, xorta nistgħu niftehmu - aħna lkoll Maltin! La ġejna għal dan, l-aghar meta l-Malti nbicċruħ

## ID-DJALETTI WIRT IL-KOTRA

Kitba ta' Philip Borg

Din il-kitba mhix xi studju akkademiku għax dak qasam wiesa' u fond għall-istudjużi li jimirħu, ifittxu u jfanndu fuq kif tnisslu u evolwew l-ilsna. F'din il-kitba ġbart dak li għext, xi ħsibt, x'osservajt jew stħajjilt. Nikteb dwar żmieni fil-Mosta - ir-raħal li sar belt - imma l-istess ħsibijiet jgħoddu għal bosta rhula oħrajn li għaddew mill-istess trasformazzjoni demografika.

Minkejja ċ-ċokon tal-gzejjer tagħna, l-emigrazzjoni domestika kienet u baqgħet proċess kontinwu, kultant imghagġel minħabba ċirkostanzi jew għanijiet differenti. Kien għalhekk li tul is-snin infirdu minn xulxin irhula ġirien biex faqqsu oħrajn godda b'parroċċi differenti. Iċ-ċaqliq demografiku wassal ukoll għal aktar djar u appartamenti biex ġew definiti territorji distinti, bosta drabi b'toroq maqsumin bejn naħa u oħra.

Dawn il-qasmiet sehew iktar fil-bidu tas-snin disgħin tas-seklu li għadda bil-holqien tal-Kunsilli Lokali. Fil-bidu tagħhom, kif jigrj dejjem f'haġa ġdida, inholqu anomaliji fejn, per eżempju, iċ-ċimiterju ta' raħal spicċa f'territorju ta' raħal iehor, jew irħajjel li dejjem kien parti mit-tali raħal tpoġġa fil-limiti ta' raħal iehor. Ma damx wisq biex instabu rimedji imma kienu meħtieġa emendi b'avviżi legali u tibdil fl-allokkazzjoni tal-fondi u ta' ġurisdizzjoni.

### Emigrazzjoni jew invażjoni?

Dan kollu kompli jstabilixxi l-effetti - tajbin jew inqas tajbin - ta' territorji b'komunitajiet aktarx godda, għad li kollha ġarrew magħhom tradizzjonijiet qodma - fejn ftit u fejn aktar. Iċ-ċaqliq ta' familji shah minn raħal għal iehor jaf johloq tahlit u tibdil etnografiku, imma m'għandux jitqies bħala invażjoni. L-invażur ma jafx għajr jimponi l-'ego' kulturali tiegħu fuq is-serenità tradizzjonali tan-nies tal-post. M'hemm aghar milli n-nies tal-post ikunu mgeghlin iħossu rwieħhom barranin f'darhom!

Meta tkun emigrant - anki f'raħal fuq gżira hekk zghira bħal tagħna - mhux dejjem issibha ħafifa tithallat u tassimila d-drawwiet u l-gosti tan-nies ta' dak ir-raħal. Jien kont mort



### Id-djalett u l-identità

Meravilja mbagħad il-varjetà ta' djaletti fil-gżira oħtna Għawdex, b'komunitajiet ferm iċken imma kollha bi djalett li jvarja minn ftit ħbula raba' 'l bogħod. Distinti fl-identità iżolana u daqstant ieħor jiddistingwu lilhom infushom fl-identità tal-villagġi varji mnejn ikunu ġejjin. Għax dak l-għerq tan-nisel. Fuq kollox huma l-ħafna għeruq varji li jagħtuna identità bħala komunità - kemm jekk kbira, kemm jekk iżgħar!

Fuq kollox, id-djaletti tal-irhula eżistew qabel intagħżlet il-lingwa standard. L-ilsien nazzjonali b'ebda mod u b'ebda forma ma jwarrab id-djaletti li minnhom huwa mnissel! U anki meta nitkellmu bil-Malti standard, jekk inkunu mrawmin fid-djalett, xorta jinhass in-nisel mit-tonalità u mill-kadenzi fi kliemna. Xejn hażin f'dan għax fl-aħħar mill-aħħar, it-ton ta' kliemna, frott id-djalett, juri l-identità tagħna. Juri min aħna u kemm aħna ġenwini. Nghid għalija, dejjem irbatt id-djalett mal-valur tal-ġenwinità fit-taħdit. Kif jista' qatt ikun li fil-qalb ta' qalbna xi darba għandna għalfejn nisthu mill-identità u n-nisel tagħna?

### Qabel noqtlu Lsienna

Nghid dan kollu għall-użu tal-kelma Maltija bejnietna l-Maltin u l-Għawdxin. Ma qistx ukoll il-ħafna barranin, turisti u haddiema, li jkollna nużaw it-tieni lsien ufficjali - l-Ingliż - biex nikkomunikaw magħhom. Nghid dan għax quddiem din ir-realtà iktar riċenti, flimkien tat-taħlit fi kliemna stess u l-ħakma mgħaġġla tad-dinja diġitali, tikber l-isfida biex nevitaw li ma ndumux wisq biex nibdew nokorbu li darba kellna l-Ilsien Malti!

Ilsienna bid-djaletti kollha tiegħu jibqa' parti mill-identità tagħna għax johroġ il-mod kif naħsbuha skont il-karattru tagħna. Jorbotna ma' ta' qabilna u, nittamaw, ma' ta' warajna. Għalhekk wirt għani. Kull wirt jibqa' għażiż - inkluż id-djalett tal-post. Wirt hu dejjem prezzjuż - la tinsih, la taħbih, la tarmih u wisq inqas tisthi tużah, turih u titkellmu!

Evviva l-kelma tagħna,  
il-lehen dejjem magħna...!  
li jibqa' sbejjah dejjem  
għax hu li jibq' għalina  
il-ġawhra l-aktar bnina  
u f'qalbna l-isbaħ għana!

b'ħafna tilqit ta' kliem barrani meta għandna tagħna!

Nghid għalija ninstehet meta, pereżempju, in-nies lokali nfushom jibdlu t-ton u l-pronunzja ta' kliemhom meta jiġu biex jitekellmu mal-ġar jew ġara għax ikunu ġew minn barra r-raħal!

### It-tahlit għandu siwi

Il-familji jikbru u l-ulied jithalltu, imorru fl-istess skejjel, jiltaqgħu fl-istess għaqdiet u jfittxu l-istess imkejjen għad-divertiment. Tassew li minħabba f'hekk, drawwiet qodma jew endemiċi tar-raħal - bħad-djalett - jintesew jew jisfumaw, bħallikieku b'hekk tikber l-integrazzjoni ta' min mar jgħix hemm. Wisq iktar illum f'soċjetà kosmopolitana u multi-kulturali fejn irridu nsalvaw dak li kien u għandu jibqa' tagħna...

Dan jgħodd għal kull raħal ieħor fejn kien hemm tkabbir bil-miġja ta' aktar residenti minn irhula oħra. Jgħidulha emigrazzjoni domestika.

Kulma semmejt jinhass żgur f'żoni kbar bħal Birkirkara, Haż-Żebbuġ, Haż-Qormi, in-Naxxar, Haż-Tarxien, ir-Rabat, il-Mellieha, Haż-Żabbar, is-Siġġiewi, iż-Żejtun, iż-Żurrieq u rhula qodma oħra li minnhom faqqas xi subborg jew irhajjel. U dejjem bl-isfumaturi tad-djalett li tnissel u jibqa' jgri fil-vini tal-memorja tal-qrib u tal-bogħod, inkunu fejn inkunu.



## L-IMĦABBA OĦT IL-ĠENN – Rumanz ta' Richard Attard, Horizons 2024

Xi ħsbijiet waqt il-qari tiegħu - Patrick Sammut

F'dan ir-rumanz ġdid tiegħu Richard Attard jipprezentalna tahlita ta' elementi familjari, verosimili, drammatiċi u soċjo-politiċi. Mill-ewwel naqraw bl-inċident li jkollu l-protagonist, Brian, imma anki kliem Cain jidwi f'moħħna: is-sitwazzjoni morali hażina li tinsab fiha Malta llum u l-parlamentari li moħħhom biss fil-vot.

L-awtur ma jhallinix naljenaw ruħha mir-rakkont waqt il-qari tiegħu; anzi, iktar kemm naqraw iktar nindunaw li hemm ħwejjeg misturin u problemi li ma dehrux mill-ewwel, fosthom il-Mażunerija u relazzjoni bejn il-koppja fejn mhux kollox ward u żahar.

Hemm partijiet fejn l-awtur jagħtina taġrif storiku: dwar il-Mażunerija, il-Fanal ta' Delimara, l-isport kombattiv tal-Krav Maga, Alessandro Cagliostro, il-ballu tal-Qamar t'Awwissu, l-Isptar Mount Carmel, l-Ordni tat-Templari, il-Kantilena ta' Pietru Caxaro, u iktar.

Bħal dejjem għall-ewwel niltaqgħu ma' bosta fili narrattivi mahlulin fejn jiġu introdotti persunaġġi u minirakkonti ġodda li bil-mod il-mod jibdeu jissawbu flimkien biex jiffurmaw ir-rakkont ewlieni. Strutturalment ir-rumanz hu magħmul minn kapitli qosra u dan ikompli jhegġeg lill-qarrejja jaqraw bla ma jgħajew.

Attard jinkludi għadd ta' ingredjenti li jagħmlu dan ir-rumanz interessanti u li jzommok bħala qarrej: inċidenti, sessjonijiet tal-psikoanalizi, vjaġġi passati fl-Ewropa u fl-Orjent, laqgħat ma' Xarifi u Gran Mastri, studju tal-medicina, rinkarnazzjoni, okkult, alkemija, kabbala, Brian Balzan u l-umiljazzjonijiet li jkollu jgħaddi minnhom f'Kordin u fit-Taqsima Forensika ta' Mount Carmel, il-Mażunerija fil-Vatikan, il-kwistjoni tal-abort jekk għandhiex tghaddi jew le mill-Parlament, u l-bqija. Hemm drabi meta jiġu inklużi anki termini speċjalizzati bħal Trolley Problem jew Sacrificium Intellectus (237).

Il-qarrej jistaqsi x'interess għandu l-Prof. Cain De Giovanni fi Brian Balzan, il-protagonist, u għaliex dejjem jgħidlu biex ma

jitkellimx ma' haddiehor dwar Cagliostro.

Interessanti l-fatt li diġà minn kmieni fir-rakkont, l-awtur jagħti ċertu hjiel ta' kif tista' tiżvolgi l-istorja. Dan jinnutah biss il-qarrej attent. Dak li seħħ f'kapitli 15 u 16 – xeni drammatiċi u emozzjonanti tassew – mhuwiex sorpriża għall-aħħar ladarba l-awtur b'xi mod sa minn qabel ipprepara lill-qarrejja għalih.

Jasal waqt meta r-rumanz jieħu l-għamla ta' rakkont investigattiv fejn il-verità eventwalment trid titla' fil-wiċċ. Bil-mod il-mod nifhmu wkoll li bejn il-miżżewġin Cain u Klara De Giovanni hemm baħar jaqsam daqskemm hemm bejn it-tajeb u l-ħażin. Imma l-awtur bħal ifakkarna li wara kollox dan huwa kollu parti min-natura umana li għandha minn dawn iż-żewġ estremitajiet.

Iktar kemm wiehed jimxi 'l quddiem fir-rakkont ta' Attard iktar tiżdied l-importanza tal-personaġġ ta' Pinu, "it-tifel", minkejja li kellu 30 sena. Hemm ukoll ittrattata t-tema tad-destin fuq naħa u tar-rieda hielsa tal-bniedem fuq l-oħra: "...ħajjitna bħal ktieb mhux mitmum... kultant ikun hemm min jiddeffes u jiktbilna fuqu. Imma ħafna drabi aħna stess ikollna l-opportunità niktbu fih u nonqsu milli nagħmlu dan." (140) L-introduzzjoni ta' Sonia u Jake fil-ġrajja żgur li tagħti nifs ġdid lir-rakkont. Naqraw b'waqtiet ta' azzjoni u wara ta' rivelazzjonijiet ta' sigrieti li ilhom mistura deċennji shaħ. Nistaqsu: X'inhi r-rabta bejn Mons. Pace, Pinu u Klara De Giovanni?; Għaliex lil Brian Balzan jibgħat għalih in-Nunzju tal-Vatikan f'Malta?



Richard Attard  
[Ritratt: ktieb.org.mt]

Hija interessanti r-referenza intertestwali għas-serje televiżiva 'Game of Thrones' f'pagna 207. Interessanti anki r-rabta bejn Brandanu Caxaro, Albrecht Dürer u l-Mażunerija. Insibu wkoll referenzi għal persuni li għexu fir-realtà, fosthom patri Fsadni, il-Prof. Godfrey Wettinger, patri Mark Montebello u Raymond Saliba, preżentatur tal-programm televiżiv 'Il-Kollezzjonist' u assistent kuratur tal-Mużew tal-Katidral.

Hemm waqtiet meta r-rakkont ta' Attard ifakkar f'rakkonti detective bħal dawk miktubin minn Umberto Eco jew Dan Brown, ladarba f'kollha nsibu r-rabta bejn storja, misteri, kripti, nies li għebu, u iktar.


Dan kollu jagħmel mir-rumanz *L-Imhabba Oħt il-Ġenn* ta' Richard Muscat xogħol li jinqara bla tbatija, mexxej, li jżommok u jgħagħlek thossok parti minn dak li qed isehh, u fl-istess hin jagħtik pjaċir. Huwa rumanz iehor li għandu jhajar lill-pubbliku Malti joqrob iktar lejn u jhobb iktar il-qari b'isilsien art twelidna, il-Malti.

## IL PROFUMO DEL PANE FRESCO

L'inverno è arrivato da tempo.  
I suoni della strada sono svaniti  
e si perdono nella neve  
che copre la città.  
Alberi innevati,  
crisantemi tardivi ricoperti di neve,  
e il tappeto del parco  
è morbido e scricchiola sotto i piedi.  
Cammino lentamente  
per non ferire la tenerezza dei fiocchi di neve,  
per risvegliare ricordi e memorie  
di qualcosa da tempo dimenticato.  
I passi di qualcuno mi seguono,  
mi volto indietro: non c'è nessuno da nessuna parte!  
Un profumo familiare aleggia da qualche parte,  
ma quelli non sono crisantemi,  
è il profumo del pane appena sfornato.  
Come può questo profumo  
essere così vicino al cuore?!È come se mia madre l'avesse mescolato,  
ma lei non c'è!  
Come una torta de festeggiare, come...  
I ricordi abbondano e in ognuno di essi  
c'è del pane e qualche dolce.  
Le mie narici solleticano e mi giro,  
e i gradini mi portano a un panificio lì vicino.  
Prendo i soldi dalla tasca e compro i miei ricordi,  
ricordi d'infanzia,  
il sapore della felicità  
e del calore della casa dei genitori.  
Le vacanze si svolgono davanti ai miei occhi,  
Anno nuovo, Natale, compleanni, festeggiamenti...  
In ogni caso,  
la cosa più importante,  
era sempre il pane appena sfornato.  
Ricordo ancora la tenerezza  
delle dita che lo impastavano,  
dei sorrisi della famiglia e della gioia dei bambini!  
L'anima del pane!

**ALIKI TELESKU**  
(Ċipru)





## FIL-HARGA TA' 'IL-PONT' TA' OTTUBRU 2024...

Jikteb Victor V. Vella mill-Awstralja

L-edtorjal tkellem fuq riżultat ta' survey li sar fuq il-qari f'Malta. Is-survey, għamli mim għamli, imma ma kien imqassam pereżempju fi professjonisti, studenti, nies b'edukazzjoni medja, u dettali bħal dawn li jagħtuk idea ċara iżjed tas-sitwazzjoni tal-qari f'Malta. Mhix haġa kbira li xi darba smajtu li saħansitra l-klima ta' Malta ma tantx tinkoraġġik li taqra: iva, fis-sajf għad-dell jew għall-frisk ta' broxka fuq ir-ramel jew miġbura fix-xitwa għall-kenn tas-shana tad-dar jew ta' huġġieġa żgħira. Ghax il-klima ta' Malta mhix bħal tar-Russja jew tal-Ingilterra fejn tinkoraġġik li toqghod ġewwa u taqra. Ahna aktar nippreferixxu, jew konna, noħorġu nippassiġġaw u nargumentaw u nitkellmu milli noqogħdu naqraw. Iva, tgħid ahna iżjed soċjali minhabba l-klima?

Jista' jkun li hemm xi raġuni oħra: għaliex ma naqrawx. Iva, tiġi r-risposta tas-soltu: ahna m'ahnix imdorrijin naqraw jew nisimgħu minn ċkunitna xi storja tal-fatati, avolja ma konniex nifhmu kollox imma xorta kienet tiftah bieb għall-istejjer li setgħu jiġu wara. U din tat-tradizzjoni naħseb li hi waħda mir-raġunijiet prinċipali għax ma naqrawx. Biex taqgħad, hemm il-moda ġdida li dahlet li issa nippreferixxu naraw milli naqraw. Meta taqra trid tikkoncentra u tuża l-immaginazzjoni u l-moħħ. Meta tara, jiġifieri tuża għajnejk, dawn thallihom jistrieħu u tuża biss l-għajnejn u l-widnejn li għandna tnejn ukoll. Tista' wkoll tagħlaq widnejk għax l-istampa 'tgħid' kollox. Flok il-qari tista' wkoll tisma', u tafu li smiġh tar-radju għandna biżżejjed u mir-radju ġieli kien johroġ haġna qari bħalma kien jagħmel Charles Arrigo dari fuq ir-Rediffusion (fejn sejjer b'rasek!) li kien qari popolari haġna man-nisa tad-dar. Iva, daż-żmien għandna l-audios u s-cds kif darba kont fissirt li kif qalli wiehed, 'Niehu pjacir nisimgħek fil-karrozza waqt li nkun insuq jew wieqaf fit-traffiku', għax kien iwaddab cd li kont irrekordjajt u joqghod jisma'. Li jista' jkun sinjal li, iva, il-qari mhux popolari daqskemm imissu imma almenu d-deżert tal-qari fih xi siġra 'l hawn u 'l hinn.

Hemm il-kwistjoni l-oħra: kemm hu interessanti dak li qiegħed jinkiteb? Bil-Malti jew bl-Ingliż? Id-dinja tal-kitba

tant hi vasta li s-survey jew minn għamli ma qagħadx ifittex it-tip tal-qari: qari ta ġurnal jew ta fiction/rumanz/ jew ta' magazines, jew ta' poeziji jew ta' drama. Il-qari hu vast u varjat: jekk tiehu ktieb jista' jkun rumanz, esejs, poeziji, text book li jekk pereżempju tistudja l-Ekonomja allura taqra l-kotba li għandhom x'jaqsmu mas-suġġett, li sfortunatament saret haġa komuni li saħansita professor jista' tant ikun bravu fis-suġġett tiegħu imma mbaġhad ikun limit, ngħidu ahna, f'ċertu fiction jew poeziji jew drama. Ma tagħtihx tort għax illum kull suġġett sar dinja għaliha!

Milli jidher is-survey kien iżjed jimmira lejn il-qari bħala gost, bħala mogħdija taż-żmien. Allura tidhol il-mistoqsija: Għaliex taqra? - u jkolli nżid - li taqra xi haġa barra t-texbooks. It-texbooks jiġifieri li tuża l-iskola jew l-università, jiġifieri dak il-qari li se tiggwadanja xi haġa minnu biex tghaddi mill-eżami. U hemm ir-raġuni l-oħra: li taqra għall-gost, biex tistrieħ u tghaddi ż-żmien. Qari bħal dan ċerti nies, nispera li mhux il-haġna, imma iqisuh bħala 'telf ta' żmien' jekk mhux ukoll 'bla bżonn'. U jaqa' taht l-umbrella tal-poezija, tal-pittura, tal-mużika, jekk mhux ukoll tar-religjon. Dawn mhux se jqallgħuk flus, jirraġuna l-bniedem komuni. Allura?

Jirraġuna, jien x'jimpurtani x'għamel Marku Falzun, li lanqas kien jeżisti jew jekk 'it-tfal jiġux bil-vapuri'? Dan hu l-ikbar nuqqas għax li ma tarax skop ta' xi haġa, l-iżjed il-gost ta' xi haġa li għandha x'taqsam direttament jew indirettament mal-hajja u mhux bilfors max-xogħol, jew mal-qligħ tal-flus, allura jista' jkun li qegħdin nitilfu l-għeruf prinċipali tal-hajja għax il-hajja mhix bħalma kienu jgħajtu r-Rumani *panem et circenses*, kif fil-fatt sirna, imma hemm xi haġa iżjed importanti. Kultant niltaqa' ma' nies li waslu biex jirtiraw imma mhuma diletanti ta' xejn ħlief tat-televixin. Li tistennieha għax meta kienu iżgħar iva kienu jahdmu u jstinkaw u ma tantx kellhom ċans ta' qari u l-bqija. Imbaġhad meta jirtiraw iħossu n-nuqqas ta' xi haġa fil-hajja tagħhom. U l-qari hu wiehed minnhom. Bħal haġna affarijiet/suġġetti oħra, il-qari, biex ngħid hekk, jekk jitwieled miegħek hemm ċans li jikber miegħek.

Xi hadd, forsi tlaqqmuh pessimista, kien qal: "Il-hajja hija żmien twil ta' kwiet u dwejjaq u kultant issir eċċitanti b'xi gwerra." U jekk iddawwar għall-hajja tal-individwu tista' tgħid li iva hi hajja ta' xogħol, inkwiet u kultant, b'niskata jew ftit iżjed ta' ferħ u ta' kuntentizza. U għalhekk jidhlu l-hobbies li avolja tmur tistagħad u ma taqbad xejn imma tistrieħ! Jew għalhekk taqra storja fuq ir-Russja jew l-Amerka ta' 70 sena ilu u titgħallim xi haġa u fuq kollox tistrieħ u

thaddem l-immaginazzjoni u l-għerf li jkollok. Dak is-serħ u l-gost li taqra xi haġa fuq l-imħabba, fuq il-ħajja ta' żmien ir-Rivoluzzjoni Franciża, ta' kif kienu jgħixu u jilbsu ta' tfal li kienu fl-Ingilterra ta' Charles Dickens, jew kemm ħabbew lil xulxin Romeo u Guljetta... u titgħallem fuq is-sbuħija u t-tragedji fil-ħajja u kif solvewhom! Għax il-qari jgħeghlek tosserva nies, tossserva n-natura, għied, u għira u mħabba u dubji u veduti. Rigward in-natura, min jaf qatx rajtu jew ħassejtu jew innotajtu din ix-xena li ddeskriva Dun Karm fl-introduzzjoni tiegħu fil-poezija 'Żjara lil Ġesù' fejn kiteb:

Kienet il-ħabta  
li d-dwieli jinżgħu u lis-sid iroddu  
l-aħħar ghenieqed u maż-żiffa helwa  
itir il-weraq isfar u jitgħajjeb  
in-nir tas-sema bil-ħajbur u tibda  
l-ewwel newba tax-xita.

... li barra deskrizzjoni, jekk thobb tpingi malajr iġġieghlek thażżeż xi haġa. U jekk thobb il-ħsejjes tal-mużika fiha x'tisgosta u jekk thobb is-semplificità tal-veduta u taż-żmien jew tal-istaġun, u jekk dawn ma jolqtukx għall-ewwel iġegħluk tibda thoss u tinnota u tohloq fik ix-xewqa li tiftakar jew tgawdi dak iż-żmien tas-sena. Li wara kolloxx iżżidlek u jew tiftaħlek tieqa ohra iva żgħira fil-ħajja tiegħek u bħal għasfur li mingħajr ġwienah imma jixtieq itir thoss li tinqata' xi naqra mill-art.

Iva, intift ftit fir-romantiċiżmu. Imma dak hu parti mill-ħajja li jsebbahha u jekk tidra taqra tista' tintilef u malajr tibda tkabbar il-ġwienah!

## UTOPIJA

Qegħdin wiehed hdejn l-iehor  
fis-skiet ma jiggildux.  
Hawnhekk m'hawnx nies jitgħajru  
jew nies ma jithamlux.

Hawnhekk hadd ma jilmenta  
bl-istorbju tal-ġirien.  
Hawn tolleranza šiha  
u paċi kullimkien.

Hawn qatt ma tisma' għajta  
u hadd ma jgħid fuq hadd.  
Hawnhekk ma jsirux kawżi  
u kolloxx ta' kulhadd.

Ma ssibx minn jgħajrek iblah  
jew min jimlik bit-tajn  
jew jaqla' qlajjiet fuqek  
għax int minn tal-ohrajn.


F'dal-post mimli bil-fjuri  
m'hawnx żgħir u lanqas kbir.  
Hawn biss din it-tfakkira:  
Trab kont u trab issir.

EMMANUEL ATTARD CASSAR

## FRAR TAL-QLUB

Iqumu l-arciera mir-raqda,  
darba f'sena fl-erbatax.  
Kupidjani jikkačċjaw,  
bil-qwies jimmiraw.  
Mimlija u msebbħa l-bukketti,  
hux ta' wegħdi u ċerimonji  
jew ta' mħabba u riunjoni.  
Kemm jolqtu qlub sincerament?

JONATHAN BALZAN



**IL-ĦABIB TAS-SORU TAL-KLAWSURA ta'  
Chris Azzopardi, Wise Owl Publications,  
2024**

Jikteb Michael Cini

Kemm haġt gost naqra r-rumanz *Il-Ħabib tas-Soru tal-Klawsura*, miktub minn Chris Azzopardi. Rakkont miktub b'mod mexxej, b'Malti idjomatiku imma fl-istess ħin pjaċevoli, tant li żammni bil-kurżità biex naqrah mill-ewwel f'it paġni. U ma tlaqtux minn idejja qabel ma lestejtu kollu biex nara kif kienet se tispicċa din l-istorja.

Il-ġrajja ddu madwar Katrina, tfajla tar-rahall b'ħajja sempliċi li għall-familja tagħha, partikolarment għal ommha, kien rigal kbir li waħda minn uliedha kienet se tidhol soru. Tant hu hekk li din malajr xandret l-aħbar mal-erbat irjeh.

Madanakollu, minbarra l-vokazzjoni kien hemm fatturi oħrajn li kienu se jġieghlu li din it-tfajla biex tissakkar f'monasteru għal għomorha. Fost dawn kien hemm ukoll li żżomm l-għaqda fil-familja tagħha li kellha tant għal qalbha.

Imma d-dubji mill-vokazzjoni fi tfajla żagħżuġha ma setgħux jonqsu. Speċjalment meta f'moħħha kienet għadha tittormentaha t-tbissima helwa ta' Karlu, ġuvni li f'it qabel kien xehet għajnejh fuqha.

Għalhekk, minkejja x-xewqa devota tagħha li tagħti ħajjitha biex tkun l-għarusa ta' Gesù, il-kunflitt ta' f'qalbha kien kbir. Il-ħsibijiet kienu jkidduha. Id-dubji bdew jherruha. U t-tbatija li bdiet għaddejja minnha biex tagħraf tassew jekk din il-vokazzjoni kinetx tassew tghodd għaliha, kienet qawwija.

Tant hu hekk li biex ma titfixkilx u tkun ċerta mill-ħajja li riedet, kellha tagħmel bosta saġrifici, penitenza u talb. B'hekk ma tibqax iżjed bejn ħaltejn dwar liema triq kellha tagħzel sabiex b'hekk, teħles mid-diffikultajiet u d-dubji li kellha kemm f'moħħha, kif ukoll f'qalbha għal Karlu.

Imma minkejja kulma għamlet, ix-xewqat intimi li kienu jimlewlha qalbha, dahħluha fi għlied kontinwa magħha nfisha. Tant hu hekk li bdiet tagħmel f'qalbha. Is-solitudni li kienet tilqagħha fiċ-ċella ċkejna tagħha bdiet tikolha, is-skiet beda jifniha, u n-nuqqas ta' wens mill-familja kien insopprabbli.

Għalhekk, id-deċiżjoni tant importanti dwar liema vokazzjoni riedet taċċetta kellha teħodha... illum qabel għada. Imma tghid, lil min kienet se tiċhad... qabel ma jkun tard wisq?



Dan il-ktieb jagħmel parti mis-sensjela 'Flimkien għexu ferhanin għal dejjem', li tinkludi r-rumanzi *Iżfen Miegħi, Dar l-Imħabba, Teżor, Isabella u r-Raġel tal-Maskra, Qabel Nghidlek Iva, u Bhal Eva bit-Tuffieha*.

## SE NDUMU?

Se ndumu naqraw stejjer?  
Nifirħu lkoll flimkien;  
ilbierah mar u għadda,  
għada mhux dak li kien.  
Ġejjieni nifs il-fjuri  
jimrah b'qalb ta' vjolin;  
ġejjieni ta' għanjiet helwa  
iferrah kull miskin!  
Temmen jew le, ibqa' imxi,  
id-"Dawl" hu kullimkien;  
il-"Kbir" idellel fuqna:  
ilsiera jew sidien.

## KARMENU MALLIA





## TLIETA

### Rakkont ta' Joseph Bonello

Kmieni wara nosfsinhar inżilna sal-Birgu biex niehdu kafè għand Ta' Nikol. Il-klijenti kienu għal qalbhom jieklu u jixorbu kemm taht is-saqaf kif ukoll fuq l-imwejjed ċkejkna barra l-ħanut. L-aktar li kien hemm kienu turisti. Il-bqija kienu parruċċani li jafu lil Duminku, issa sid il-ħanut, u lil missieru li joqgħod għassa bilqieghda wara l-bank.

'Te?' offrieli Elija hekk kif sibna post f'rokna tal-ħanut.

'Te... tajjeb. Niehu te.'

Duminku resaq fuqna u ħares lejn Elija. 'Int kafè, u s-sinjur?'

'Te... kif taf tagħmlu int!'

Il-ħanut milli jidher kien iċken għax ir-rokna fejn konna kellha qatgħa ta' ġebba differenti u b'inqas ħsara. Il-gwarniċun originali tas-saqaf kien jieqaf sal-parti l-ġdida wkoll. Anki l-madam ta' tahtna kellu xehta oħra. Madankollu l-atmosfera ferrihija fil-ħanut kienet xi haġa komuni għal kulhadd.

Imdendlin mal-ħajt kien hemm xeni tal-Port il-Kbir, ħafna minnhom minfuħin bl-umdu tal-ħajt. F'rokna mas-saqaf kien hemm imdendlin tlitt iqfief tar-raffja b'disinji ta' lwien differenti. Mal-ħajt warajja kien hemm arloġġ antik li darba raqad għal dejjem fit-tlieta u kwart. Wara Elija kien hemm gastra soda bi statwa ta' anġlu sabih tal-kartapesta b'id wahda titmattar 'il quddiem waqt li żżomm xena żgħira tax-xemx tielgħa qalb tliet għoljiet żonqrija bi ftit siġar 'l hawn u 'l hinn. Wara l-bank tax-xogħol, żmien twil ilu xi hadd dendl gwarniċ bi flus tal-karta barranin fih.

'Te għas-sinjur u kafè għalik.'

'Grazzi, Dumink.'

Ir-riħa tal-kafè mithun frisk spikkat fuq kull riħa oħra fil-ħanut. Duminku deher qisu mekkuk idur bil-klijenti tiegħu.

'Min jaf kemm ra nies hawn ġew, Elija!'

'Staqsij lil missier Dumink u tara jgħidlekx. Il-ħanut qabad sew taht idejn missieru. Tarax lil missieru llum – bilkemm jiflaħ imidd pass. Trid tarax meta kien fl-aqwa tiegħu: jgħanni, ikanta bl-Ingliż u jaqbad jizfen mal-klijenti barranin, ħafna minnhom baħrin, halli jallegrahom u jdawwar ir-rota bil-birra u l-inbid li kien ibiġh. Terġa', il-ħanut jaf lil missier missier Dumink li ta' raġel bil-għaqal li

kien dejjem ra kif għamel biex idawwar sold u, jgħidu, meta xeħet għajnejh fuq din ir-rokna xtraha b'xejn mingħand wieħed li kien inieghel il-bhejjem hekk kif qatagħha li jżarma bl-età. Il-ħanut malajr tkabbar u minn dak iż-żmien 'l hawn l-imwejjed biss jistgħu jgħidulek kemm raw nies kuljum.'

'L-arloġġ bil-ħsara?'

'Dik opra ta' Pisani. Ma tantx issib issewwih malajr.'

'Il-qfief għaliex imdendlin hemm? Min se jużahom?'

'Hadd! Għamluh xogħolhom. Dawk ta' missier missier Dumink. Għabhom miegħu mit-Turkija fejn qatta' xi żmien.'

'U dawk il-flus tal-karta?'

'Xhieda ta' kultura oħra. Nannuh kellu zaqq daqs dinja bit-Turkija. Fi żmienu erhilu jgħid kemm qala' flus jahdem ir-raffja u xogħol ta' tined hemmhekk. B'sebgħu l-werrej kien ifiehem lil kull min jistaqsih dwarhom kemm isarrfu fi flus Maltin, kif qalagħhom u għaliex dendlhom hemm.'

'L-anġlu?'

'Biċċa xogħol helwa. Għandu sebgħu ż-żgħir t'idu mtajjar. Anki x-xiħ kellu sebgħu ż-żgħir imtajjar!'

'Tgħid min ħareġ jixbah lil min?'

'Jgħidu li d-demmi jgħbed!'

'Tassew! Ma kienx pittur wkoll ix-xiħ?'

'Ma jidhirlix. Għaliex?'

'Sħajjilt li pittur ix-xeni tal-Port hu.'

'Dawk ordinarji u bla preġju. Biss dik ta' id l-anġlu... dik

għamilha f'ħakka t'għajn baħri Inġliż, Roy Arrowpoint. Tista' tara ismu isfel, fin-nofs. Tant kienet għal qalb ix-xiħ li dendilha hemm ma' id l-anġlu b'qafra.'

'Kemmm ilek tiġi hawn, Elija?'

'Ħafna.'

'Ħafna... ħafna kemm?'

'Missieri mill-Birgu u miegħu nafni niġi hawn sa minn ċkuniti.'

'Għidli, kemm tbiddel il-ħanut minn żmien ix-xiħ?'

'Xejn, kwazi xejn. Dumink bidel is-siġġijiet tal-fagu u għamel dawn. Il-bqija kull ma tara mikul bix-xogħol.'

'Ikolloi ngħid li qatt mhu se jbidel xejn dan Dumink.'

'Għaliex? Madankollu lanqas nara lok għal dan. Il-ħanut jintgħogħob kif inhu.'

'Ara tifhimhiex bħali. Hemm rabta kbira bejn Dumink, nannuh u l-armar tal-ħanut.'

'Kif?'

'Dumink aktarx hu bniedem sensittiv ...'

'Hekk hu, u ta' qalbu f'idu.'

'Sensittiv u konservattiv. Dak li ħalla x-xiħ ma jridx ibiddlu. Jaf li x-xiħ kellu qalbu marbuta mat-Turkija. Ir-rabta ħadet xejra sentimentali, u naħseb nostalgika. Ħares ftit. X'hin juri l-arloġġ?'

'Dak wieqaf.'

'Dak waqqfu x-xiħ fit-tlieta u kwart bi ħsieb. Jekk tħares sew lejn idejn l-arloġġ tara li t-tnejn jimmiraw lejn in-numru tlieta.'

'Eżatt!'

'Mela nista' ngħidlek li l-arloġġ m'għandux ħsara.'

'M'iniex nifhem.'

'Min jaf għaliex hemm tlitt iqfief imdendlin hemm fuq? Jekk tħares lejn ix-xena f'id l-anġlu tara tliet għoljiet.'

'Forsi t'Għawdex.'

'Tat-Turkija.'

'Kif taf?'

'L-anġlu stess qiegħed jipponta idu pariġġ l-arloġġ.'

'Kumbinazzjoni.'

'Fuq tlieta toqgħod il-borma! Aġhti kas ta' isem l-artist tal-pittura tat-tliet għoljiet.'

'Roy Arrowpoint.'

'Arrowpoint. Kollox jipponta f'direzzjoni waħda – lejn il-lvant. Sa l-istess xena turi xemx tielgħa mil-lvant! Dawk tliet għoljiet magħrufa biss mix-xiħ. Fil-fatt, ma fihom ebda karatteristika fiżika partikolari u allura għandhom xejra simbolika biss, aktarx marbuta man-numru tlieta.'

'Tassew, tassew!'

'U x-xiħ qatt ma qallek xejn.'

'Qatt – għallinqas ma niftakarx.'

'U qatt ma kien se jgħidlek għax ix-xiħ kellu rabta sentimentali ma' dawn l-affarijiet – kienu jfakkruh f'xi hadd, f'xi haġa...'

'F'martu. Missieri jgħid li martu kienet mara l-ġmiel tagħha u taf tħobb. Mietet żgħira u ħallietu bi tlett itfal.'

'Dik hi mela. Ikolloi ngħid li għandi raġun.'

'Nahseb!'

Qomna u ersaqna biex inħallsu mal-bank. Ridd inħallas jien. Waqt li beda tiela' l-kont ressaqt il-flus lejn Dumink li laqa' idu għalihom. Bl-id l-oħra minn taht il-bank ħareġ mazz ritratti antiki u żgħar daqs tal-logħob juru xeni tad-dawra tal-Port il-Kbir.

'Aghżel wieħed, iflih tajjeb u qiegħdu lura fil-mazz bla ma turihuli,' qalli Dumink waqt li fetax il-mazz imrewħa wiċċu 'l isfel. Hekk għamilt. Deherli li l-post fir-ritratt kont familjari miegħu. Ħawwad ir-ritratti sew għal kemm-il darba u silet ritratt.

'Ara hux dan,' qalli waqt li għażel preciz dak ir-ritratt li kont għażilt jien.

'Dak hu. Kif għamiltha?'

'Xi darba staqsi 'l Elija. Dak ukoll dejjem jagħżel l-istess ritratt li għażilt int illum.'

'Prosit. Il-bqija u l-irċevuta, jekk jogħġbok!'

'Diġà tajthomlok u ġbarthom. Insejt?'

'Jista' jkun,' għidtlu bla ma ħarist lejha, u tlaqna 'l barra.

Ksirna mal-ewwel kantuniera u għidit lil Elija għal Triq il-Miratur u dritt għal fuq is-sur tal-Birgu.

'Ħares 'l hemm, Elija, mhux dak hu l-post li rajna fir-ritratt?'

'Hekk hu.'

'Mela imxi lura d-dar. Inħoss li aħjar immur nistrieħ għax qiegħed nithawwad.'

'Dumink tihux għalih. Dak tgħidx kemm hu dħuli.'

'Int taf tbill subgħajk fil-logħba tiegħu, hux? Imma aħjar daqshekk. Saħħa, Elija. Narak id-dieħla.'

'Saħħa. Tahseb xejn.'

Wasalt ħdejn il-karozza u l-arloġġ tal-knisja daqq it-tlieta u kwart. Jien u ntella' ċ-ċwieviet tal-karozza mill-but tal-ġlekk sibt li magħhom kelli l-bqija tal-flus u l-irċevuta.



## XEMX JEW STILLA

Novella ta' Mario Attard

Is-Sur Zammit kien jinsab miexi l-kuritur kollu tal-iskola b'karta ta' pitazz tixxejjer f'idu l-leminija u pass jew tnejn warajh kien hemm student tal-primarja imidd passi tqal. Harstu kienet ta' xi hadd li kien qiegħed jistenna li jaqlagħha. "Għaddi Sur Zammit."

L-għalliem, wara li kien habbat il-bieb tal-uffiċċju tas-Surmast, dahal u miegħu dahhal lill-istudent li issa harstu iktar isserjat. Kellu wiċċ ta' wiehed imbikkem.

"Hawn, Sur Bezzina, ara x'xemx għibtlek! Hares lejn dan il-komponent u ara x'jidhirlek." L-għalliem għadda dak il-komponent lill-kap tal-iskola.

Sakemm dak il-komponent kien jinsab jitgħarbel mis-Surmast, dak it-tifel ħass imsarnu neżlin f'saqajh. Moħħu beda jhewden dwar liema kastig seta' jingħata u xtaq kieku seta' li jagħżel l-ehfef wiehed.

"Qed tara xi xmux tagħtini biex ngħallem sena wara sena!" Qal wara ftit is-Sur Zammit. "U fil-klassi mhux xmux biss għandi... għandi qmura, tigieġ, ħmir... Mur ġo razzett u l-animalli u t-tjur kollha li ssib, issibhom ukoll fil-klassi tiegħi."

Dak l-imsejken biċċa ta' tifel ħassu jissawwat aktar milli kieku qala' daqqtejn bil-pointer inkella xebgħa biċ-ċintorin.

"X'tgħidli, Delia? Dan inti kitibtu jew kitbitulek ohtok iż-żgħira?" staqsieh is-Sur Bezzina huwa u jħares lejn l-għalliem b'nofs dahka.

L-istudent ma tkellimx.

"Mela ma titkellimx? Reġa' staqsieh is-Surmast.

"Imma fil-klassi jredde, Surmast. Qisu tellerita," qal is-Sur Zammit.

"Kitba bħal dik lanqas l-ispiżjar ma jagħrafha." U s-Surmast Bezzina reġa' faqqa' nofs dahka.

"Ikolli ngħid is-Surmast ma jafx jidħak sewwa," haseb Delia.

"X'se nagħmlu bih lil dan iż-żarmuġ, Sur Zammit?"

"Naħseb bil-klassi kollha ma nafx x'se nagħmel." Wiegħbu s-Sur Zammit.

"Ara, Delia... Irridek terġa' tikteb dan il-komponent pulit, bil-mod u bil-għaqal. Irrid narah miktub mingħajr spelling mistakes. Għada, kif iddoqq il-qanpiena ta' nofsinhar, qabel tmur id-dar, ejja bih ħa narah."

Dak kien il-kastig li tah is-Surmast.

"Iva, Sur Bezzina."

Kienet lejla li fiha l-ħmar il-lejl kien imdendel fuq rasu. Delia għamel hiltu l-ewwel biex jikteb dak il-komponent pulit u wara biex ma jagħmilx żbalji ortografiċi.

Kitbu u reġa' kitbu. Staqsa u reġa' staqsa lil ħuh il-kbir kif jinkiteb numru ta' kliem.

"Jaqaw għandek xi punishment?" Kienu l-ewwel kelmiet li qallu ħuh meta mar jistaqsieh għall-ewwel darba. Dik il-kelma punishment ħassha daqs wegħha kbira fl-istonku tiegħu. Ma kienx jista' għaliha.

"U jekk ma nagħmilx kif qalli s-Surmast, nistenna punishment ieħor!" Qal f'qalbu flok wiegħeb lil ħuh.

Minn taht il-friex, mgħotti kollu kemm hu, għax kien imdorri jorqod qisu katavru mkeffen, kemm-il darba kien johroġ rasu għax kull darba kien jara wiċċ is-Sur Zammit u wiċċ is-Surmast b'nofs dahka. F'widnejh wehel il-ħoss taż-żewġ kelmet monosillabi, 'Int Xemx!'

Delia sa fl-aħħar raqad, imma minn ħin għal ieħor kien jinstema' jitqalleb, daqqa naha u daqqa oħra, u f'dak is-skiert tal-lejl kull ħoss jinstema' t-triplu.

\* \* \* \*

Delia mexa l-kuritur tal-iskola.

"Għaddi" instama' lehen is-Surmast minn ġewwa l-uffiċċju. Imbagħad ... "Huwa int, Delia. Għaddi, għaddi."

"Għibtlek il-komponent, Sir." Lehen l-istudent kien jinħass jitriegħed. Kien qed jibza' mill-kelma 'punishment'.

Is-Sur Bezzina ħa f'idejh il-komponent minn idejn l-istudent u beda jifliħ. Ra l-ewwel u t-tieni faċċata iktar minn darba.

"Dan għamilulek ħuk?" Staqsieh is-Sur Bezzina.

"Le, Sir. Jiena għamiltu. Bdejt nistaqsieh kif jinkiteb xi kliem imma kollox jiena kitbt. Kwazi l-istess kliem tal-



komponent tal-bierah.”

Delia siket u sammar harstu fuq is-Surmast. Imbagħad, meta ra li ma qalx kelma u kultant jagħtih harsa minn taht il-għajn, l-imsejken student daħal ġo qoxortu u msarnu hašshom neżlin ma’ saqajh. Dak il-hin kien lest li jaqta’ rasu barra li l-ewwel kelma li kien se jgħidlu sejra tkun ‘punishment’ iehor!

Ħadd minna l-qarrejja ma jista’ jagħtih tort li jahseb hekk. Fil-klassi tas-Sur Zammit dik il-kelma qatt ma falliet darba matul il-ġranet tal-iskola, ġimgħa wara ġimgħa. Kienet tiegħ tistrieħ fi tmiem il-ġimgħa u fil-vaganzi sakemm ma jibqgħux jirrepetuha l-hitan tal-klassi! It-tfal kienu jiehdu r-ruħ meta tasal il-ġimgħa jew il-vaganzi tal-Milied u tal-Għid. Imma l-iktar il-vaganzi tas-Sajf, għax anki lis-Sur Zammit jinsew.

“Prosit, Delia!”

Delia ma jafx x’laqtu. “Prosit jew punishment qalli?” staqsa lilu nnifsu ġo qalbu. Min jista’ jlumu. Iż-żewġ kelmiet jibdeu bil-p u t-tnejn ukoll jispiċċaw bit-t.

“Prosit, Delia.”

Delia seta’ jnehhi kull dubju li kellu.

Is-Surmast deher sodisfatt u mhux ftit ukoll.

“Qed tara! Issa ma nġidlek xemx għax issa sirt Stilla!”

Delia dera jara lis-Surmast Bezzina jfaqqa’ nofs dahka. B’wiċċu aħmar nar u b’lehen dġhajef daqs min ma jiflahx jitellem qallu “Sorry, Sir.”

“Sorry għalfejn, Delia. Qed tara kemm inti kapaċi meta trid. Ġibtli komponent tajjeb ħafna, bi preżentazzjoni vera neat.”

Is-Sur Bezzina deher sodisfatt tassew bl-istudent li kellu quddiemu, mhux biss għax ha t-tagħlima li xtaqu jiehu minn dik tal-bierah imma wkoll għax hass li quddiemu kellu student li kapaċi jirnexxi. U jekk shabu tal-klassi jagħmlu sforz bħalu, is-Sur Zammit ma jgergix iżjed li dejjem jagħtih l-aġħar tfal imma minflok b’wiċċu minn quddiem jgħidli “Grazzi, Sur Bezzina. Tajtni klassi vera għal qalbi!”

“Mhux se ttini punishment, Sir?” Iddubita l-istudent.

“Punishment! X’punishment, Delia?” Wiegħbu bħal wieħed mifxul is-Sur Bezzina. “Mil-lum ’il quddiem se nibda nsegwik. Ma tagħmilx hażin jekk tagħmel kuraġġ lil shabek tal-klassi biex jagħmlu bħalek.”

\* \* \* \*

Wara l-bieb tal-garaxx kien hemm daqs tmien ġuvernotti bil-basket tal-iskola f’idhom jistennew. Meta nfetax ħarġu għaxar studenti, ġuvernotti wkoll. Flokhom daħal il-grupp l-iehor u nġhalaq il-bieb tal-garaxx.

“Kemm huwa Sir tajjeb is-Sur Delia” bdew jgħidu wħud mill-ġenituri li kienu wasslu lil uliedhom għal-lezzjoni tal-privat. Ġenitur minnhom ziedet: “Is-subien tiegħi huwa għallimhom fil-form five. Nittama li Mark is-sena d-dieħla jkun f’tiegħu. Hekk ikun għallimhomli kollha huwa u ma jiddispiċinix.”

\* \* \* \*

Is-Sur Delia kien diletant tal-qsari. Kellu qsari mal-faċċata ta’ barra tad-dar tiegħu. Taht l-erba’ hitan tal-opra morta fuq il-bejt, kellu wkoll sensiela ta’ qsari, tal-ward u le, fosthom dawk bżonnjużi bħal naghniegħ, ħabaq, tursin u karfus. Bis-saħħa ta’ hekk, meta l-mara tiegħu tispiċċa bla

tursina jew naghniegħa, ma tħabbilx rasha u ma titlifx il-borma.

Darba minnhom mar jixtri l-vitami minn ħanut tal-pjanti f'Tal-Barrani.

“Bongu. Għandi daqsxejn ta' problema għax l-isweet pea qiegħda trabbi bħal moffa, qisu tajjar u qiegħda timrad. Għadha lanqas ħarġet fjura waħda meta s-soltu ssebbah il-bieb ta' barra għax iddur ixxeblek miegħu.” Beda jgħid is-Sur Delia lill-bejjiegħ.

Il-bejjiegħ kien żagħżuġ fil-għoxrinijiet. Qagħad jisma' bil-kwiet imma ħarstu kienet turi ċerta kurżità.

“Dak hu! Iva, dak is-Sur Delia” qal b'konvinzjoni f'qalbu. Imbagħad ...

“Tiftakarni Sir. Buttigieg jien. Kont imqareb imma issa m'għadnix.”

Addio l-moffa u l-isweet pea u l-fjuri li ma kinetx għadha ħarġet waħda!

Wara li għasar ftit mohħu, is-Sur Delia għarfu. “Kont ngħallmek fil-Form Five. Niftakrek. Kif inti, orrajt?”

“L-iskola? Għadek tghallem hemm?”

“Iva, hemm għadni, sakemm ma jfettillhomx jagħtuni transfer u jibagħtuni Ghawdex.” U faqqa' dahka kif kien jidħak is-Surmast Bezzina.

“Bezzina għadu hemm? Mhux is-surmast,” staqsieh il-bejjiegħ u issa l-eks student.

“Iva, hemm għadu. Kiber issa.”

“Li mhux għal ġieħ wiċċek, nisplodi f'xebgħa ... kliem mhux xieraq.” F'daqqa waħda Buttigieg tmashan. “Kull meta jiġi fi ħsiebi nirvilla.”

Is-Sur Delia pprova jikkalmah u pprova wkoll jippreżenta lis-Sur Bezzina, għalliem bħalu, minn lenti iktar xierqa.

“Taf li minħabba dak ħadt isem ħażin mal-iskola kollha u kelli nitlaq.”

Każijiet bħal dawk is-Sur Delia kien sema' waħdiet u dak ta' Buttigieg kien wieħed minnhom. Imma tal-lanqas is-sodisfazzjon li hass kien li fi kliem dak il-bejjiegħ, fih kien jara teacher li kapaċi jifhem lill-istudent u jgħinu kemm jista'.

\* \* \* \*

Dakinhar filgħaxija, is-Sur Delia nbidel u sar Buttigieg, il-bejjiegħ tal-pjanti. Sar l-istudent bil-punishment imdendel fuq rasu jekk ma jiktibx mill-ġdid il-komponent, li skont is-Surmast trid tkun il-vera xemx biex tiktbu.

Bejn taqliba 'l hawn u taqliba 'l hemm, is-Sur Delia raqad imma meta waqaf jitqalleb ra lil Buttigieg bil-komponent f'idu fil-bieb tal-uffiċċju tas-Surmast Bezzina. U ra lis-Surmast xejn kuntent u wiċċ Buttigieg beżgħan. “Xemx bqajt, Buttigieg!”

## TRAB IL-KWIEKEB

Hemm waqtiet wahxin  
matul il-lejl  
meta id taħfnek minn ġewwa  
u ċċaqlaqlek jienek,  
terremot...!

Dal-jien magħmul minn  
infinità ta' atomi  
li għal nitfa żmien  
iltaqgħu u ffurmawk.

F'dis-siegħa mdallma  
thossok vulnerabbli  
fjura tat-tfief  
tiżżarma f'kuntatt  
ma' ziffa rih  
jew kważi...

Ikun il-waqt wahxi  
il-waqt fakkari  
li aħna m'aħna xejn  
ħlief trab tal-kwiekeb  
jiġġerra mal-univers  
li strah u ħa l-għamla tagħna  
biex ftit wara  
jerga' jisfuma fix-xejn  
u jkompli triqtu  
fil-baħħ etern...

## NIBQA' NĠORR...


Nibqa' ngorr il-pitazz miegħi  
b'lapes skur marsus ġo fih  
sabiex meta l-jum ibatti  
kliem id-dawl inħażżeż fih.

Anki meta l-jum jirtira  
u d-dlam lejli jaħkem sew  
nibqa' d-dawl nġożż imqar f'qalbi  
kliem ta' ferħ niktib hemm ġew.

Ħallih jonfoħ ir-rih b'saħħtu  
u l-maltemp jisbel qatiġh,  
fuq il-paġna b'lapes f'idi  
'nfittex kenn f'irkejjen sbieħ.

Nibqa' ngorrhom it-tnejn miegħi  
nġożżhom daqs ħbieb kbar minn tiegħi.

PATRICK SAMMUT



## FIS-SAJF TA' ŻEWĠT IBLIET ta' Salv Sammut, Horizons 2024

Apprezzament ta' Patrick Sammut

Dan ta' Salv Sammut huwa rumanz ta' 214 paġna, li jinqasam f'żewġ taqsimiet ewlenin. Fil-bidu nsibu riflessjoni introduttiva miktuba mill-pinna tal-kittieb Paul P. Borg, intitolata "Fis-Sajf ta' Żewġt Ibliet – X'Deherli Minnu". Il-kapitli mhumiex twal u l-istil tal-kitba huwa wiehed mexxej.

Fil-bidu tal-istorja Sammut jōhodna l-Imdina, fejn jintroduċina ma' żewġ protagonisti: l-avukat Albert De Gabriele, u Valeria, speċjalista tat-tqala u Taljana li tghix Malta u taf l-ilsien Malti. Iż-żewġ personaġġi għandhom interess komuni fil-poeżija.

Mill-Imdina, it-tieni kapitlu jōhodna f'Ruma. Valeria hija bniedma li tiġġieled favur id-drittijiet tat-tarbija fil-ġuf. Fl-ajruport ta' Ruma, il-ġinekologa tiltaqa' ma Stefano u nifhmu li xi darba kien hemm rabta sentimentali bejniethom.

Mill-ewwel nagħrfu element komuni fir-rumanzi ta' Sammut: anki hawn tinħass l-importanza li jagħti għad-dettalji topografiċi u toponimiċi. L-awtur jurina li huwa familjari mal-ispazji fejn jambjenta l-azzjoni tar-rumanz tiegħu, u dan jintrabat mat-tema tal-vjaġġ, imma anki mal-fatt li matul haġtu bhala trejtdjunjonist Sammut ivvjaġġa ħafna. Nindunaw ukoll li fl-isfond tar-rakkont ta' Sammut hemm anki s-snin twal ta' esperjenza li qatta' fi hdan għaqdjet letterarji u kulturali differenti. L-awtur iberraħ il-mod kif jahdmu l-għaqdjet letterarji f'kollaborazzjoni ma' entitajiet diversi.

Fost l-avveniment li jsehħu fir-rumanz niltaqgħu ma' serata letterarja organizzata f'Palazzo Falson, fejn jiġi mniedi ktieb ta' poeżiji bil-Malti miktub minn barranija li kisbet saħansitra ċ-ċittadinanza Maltija. Dan Sammut jagħmel enfasi fuqu, fi żmien meta Malta qed timtela b'barranin li ma jafux ilsien art twelidna. Aktar 'il quddiem Sammut jikkritika l-istat tax-xandir lokali f'rabta mal-kanali partigiani.

Fost il-mekkaniżmi letterarji li Sammut ihaddem matul ir-rumanz insibu l-flashback, li tghinna nifhmu ahjar il-preżent billi nifhmu x'seħħ fl-imghoddi; u anki l-alternanza tal-ispazji fejn jambjenta l-azzjoni, f'dan il-każ bejn Malta u l-

Italja. Sammut jagħtina wkoll ċertu taġhrif ta' natura storika, bħal meta jikteb dwar ix-xewqa tal-Gharab li jibnu l-Imdina fejn illum hemm l-Imtarfa. L-ispazji fejn jambjenta l-azzjonijiet tar-rumanz huma bosta: apparti l-Imdina (Palazzo Falson) u Ruma (l-ajruport ta' Fiumicino), jissemmew spazji miftuhin bħall-Ġnien Howard (ir-Rabat), Buġibba, il-Landrijiet u l-Imtahleb, imma anki spazji magħluqa bħall-klinika ta' Valeria, Mater Dei, l-għassa tal-pulizija jew kamra f'lukanda. Permezz ta' dawn l-ispazji Sammut jippreżenta lil Malta bhala waħda mill-persunaġġi tar-rumanz tiegħu, bil-ġonna, bliet medjevali, swar, baħar u karatteristiċi speċifiċi oħrajn tagħha.

Hemm ukoll it-test fit-test, f'dan il-każ, l-iskript tal-kritiku letterarju miġjub fil-korsiv, u poeżija mill-ġabra poetika ta' Valeria. Mela hawn Sammut bħal jgħaqqad f'paġna waħda tliet ġeneri letterarji differenti: ir-rumanz, il-kritika u l-poeżija. Sammut jinkludi wkoll partijiet deskrittivi li għandhom mir-romantiċiżmu, b'bosta riferimenti għall-elementi naturali bħall-qamar, is-shab, l-għelieqi, u l-kwiekeb. Insibu għalhekk il-lingwaġġ poetiku fil-proża.

Bħal dejjem, insibu dawk l-avvenimenti li jagħtu nifs ġdid lir-rakkont. Dan iseħħ permezz taż-żjara fil-klinika ta' Valeria min-naha ta' tfajla ddisprata. Is-serqa ta' bott pilloli b'xi mod jippreparana għal dak li jmiss.

Hemm ukoll il-metanarrattiva, ladarba Valeria Martinelli fir-rumanz ta' Sammut tfassal draft tar-rumanz tagħha *Taht Sema Griż*. Permezz ta' dan Sammut jittratta l-proċess tal-kitba, tal-irfinar tagħha, jew "il-mixja twila ta' holqien ta'

ktieb.” (p. 138) Kemm hu veru mbagħad, it-tieni taqsima mhi xejn ħlief ir-rumanz li kitbet il-protagonista Valeria mqiegħed ġewwa r-rumanz ewlieni ta’ Sammut. Filwaqt li r-rumanz ewlieni hu miktub minn Malti, Salv Sammut, mill-perspettiva ta’ Malti, ir-rumanz sekondarju hu miktub mit-Taljana Valeria, mela mill-perspettiva ta’ barranija. Però, fl-isfond jibqa’ dejjem Sammut, dak li matul ħajtu vvjaġġa tant u hu familjari ma’ bosta bliet Ewropej ewlenin.

F’din it-tieni parti jissemmew spazji bħall-Università ta’ La Sapienza ta’ Ruma, imma anki l-belt ta’ San Gimignano. Fir-rumanz sekondarju, dak ta’ Valeria, il-persunaġġi ewlenin huma Gabriella u Fabio. Fil-narrattiv ieħor hu d-dramm bejn il-ġenituri mifrudin ta’ Fabio, Giorgio u Angelica, u l-inkwiet ta’ bejniethom. Hemm kapitli f’din it-tieni parti li jiffukaw daqqa fuq persunaġġ, daqqa fuq ieħor, u permezz ta’ dan Sammut johroġ iktar l-aspett uman ta’ kull wiehed minnhom. Tiġi inkluża anki ittra miġjuba fil-korsiv u li toħodna lura fiż-żmien. Anki hawn tiħaddem il-flashback, biex bħala qarreja nifmu x’wassel biex il-ġenituri ta’ Fabio jinfirdu. Strutturalment hawn insibu kapitli jalternaw bejn preżent (ir-relazzjoni bejn Gabriella u Fabio) u passat (Angelica/Giorgio/Luca). Fi tmiem dan ir-rumanz ta’ Valeria jaħkmu elementi bħar-rikonċiljazzjoni, il-ftehim, il-maħfra u fuq kolloxx ir-rispett lejn il-ħajja umana permezz tal-ġhajta ta’ Angelica kontra l-abort wara li tghaddi minn esperjenza diffiċli li tkissirha psikoloġikament.

Hu hawn fejn Gabriella (il-persunaġġ maħluq minn Valeria) u Valeria (l-awtriċi tar-rumanz ġewwa r-rumanz ta’ Sammut) isiru haġa wahda, lehen wiehed kontra l-abort u favur il-ħajja. Fi tmiem ir-rumanz toħroġ ċara l-idea li l-mara għandha dak li r-raġel qatt ma jista’ jkollu: “... il-hila li ġewwa fiha, mara tnissel u twelled ħlejqa biex tkattar l-umanità!”

## INKWADRATURI TAL-MOĦĦ

*lil Maurice wara tant snin*

għandek twejqa maqtugħa ġo bieb  
li tagħti inkwadratura  
għal fuq l-arloġġ tal-knisja

meta stedintni nittawwal  
deherli arloġġ iffriżat  
kompożizzjoni tisfida d-dimensjoni  
tal-hin u tal-ispazju

qisu lbieraħ qisu għada  
mingħajr qisu

ma nbidel xejn ħabib

**ALBERT MARSHALL**

(Minn: *Poeżiji 1964–2019, Horizons, 2019*)

## TAHT IS-SALIB

Issa li l-folla siktet  
u 'l hemm qiegħda tterraq,  
tkarkir il-krakar nisma' għaddejja, għaddejja  
minn fuq il-passi ta' saqajn l-ikbar bniedem.

Issa li l-folla siktet  
lejn dik l-ghuda nersaq  
fuq irkoppti ninzel  
rasi b'qima nbaxxi.  
Minn taht il-ghajn  
imcaflas fit-tajn nara  
qorq ic-centurjun jghatti riglejha godlija  
jistennew li jxolju  
sabiex lura lejn darhom iterrqu.  
Issa jdejh lanza jagħfsu  
lesta għall-aħħar ritwal xejn divin  
frott ligi kiefra ma tagħrafx ħniena.

Issa li l-folla siktet  
ngholli ħarsti lejn l-ikbar bniedem mejjet  
minxur b'rasu mitluqa thares lejja.  
Kif jista' jkun?  
Il-landa tersaq u sal-qalb tinfed  
biex jintemm ir-ritwal.

Qatra demm tintelaq, taqa' u tghaddi ma' wiċċi  
tiċcaflas fuq żrara għal dejjem ħamra.  
Idi nressaq, iż-żrara niġbor, fil-horġa nqegħedha.

Kollox mitmum...  
... imma ż-żrara se tibqa' b'ghozza għandi.

**JOSEPH BONELLO**





## JIEN U NAQRA ALLAT TAL-QERQ ta' Ben Agius, Horizons, 2024

Jikteb Patrick Sammut

L-istorja ta' dan ir-rumanz tibda *in medias res*, mela fin-nofs ta' xi haġa li diġà seħhet. B'hekk jitnisslu l-kurzità u t-tensjoni fil-qarrej mill-bidu nett. In-narratur, Samwel Dimech ta' 38 sena, johodna ġewwa għassa tal-pulizija fejn huwa stess – mela tintuża l-ewwel persuna singular, il-'jien' – jirrapporta delitt. Minkejja dan mill-ewwel jitnisslu dubji – imwassla permezz ta' kliem rikurrenti fir-rumanz bħal “ċpar”, “dlam”, u “duħhan” – dwar jekk id-delitt kienx alluċinazzjoni ta' bniedem li għex trawma xi żmien qabel.

Spazju iehor li nittiehdu fih huwa l-uffiċċju ta' psikoterapista. Huwa hawn fejn il-qarrej jifhem li l-protagonist-narratur jinsab fi għlied biex jerga' jakkwista lura l-memorja tiegħu. L-awtur jiddeskrivi sewwa x'hass il-protagonist meta ħabat u fetaħ rasu f'incident, u dan permezz tas-sinestesija, mela billi jwāhhad flimkien iktar minn sens wiehed: “In-nies għaddejja minn miegħi kienu biss tiżliġa ta' kulur u fwejjah; uċuh mingħajr identità.” (46)

F'dan ir-rumanz ta' xehta polizjeska, dak li hemm mistur wara ċ-ċpar tal-memorja jibda jinkixef bil-mod il-mod bħal leħhiet qosra ta' dawl, flashbacks li kollha flimkien u gradwalment jiffurmaw il-puzzle sħiħ ta' x'seħh qabel l-incident. L-awtur bħal jagħti ċerta vitalità lid-dijeġesi (il-ġrajja) billi jinkludi fiha elementi verosimili bħal tbaġħbis ta' materjal tal-kostruzzjoni, tower cranes, tradimenti, u qtil jew għajbien ta' persuni, fosthom ġurnalista. F'rabta ma' dan, huwa proprju f'paġna 79 fejn insibu l-ewwel referenza diretta għat-titlu tar-rumanz: “Ma xtaqtx inkun wiehed minn dawk l-allat tal-qerq li jemmnu illi biex tagħmel in-negozju trid bilfors tqarra u tikkorrompi.” Huwa hawnhekk ukoll fejn tidhol it-tema tad-denunċja soċjali.

Il-kliem “ċpar” u “shab” jieħdu tifsiriet differenti. Hemm drabi meta “ċpar” tintrabat mal-kunċett ta' aljenazzjoni quddiem il-korruzzjoni (“Għalaqt għajnejja fiċ-ċpar bħalma kienu jagħlqu għajnejhom ilkoll... jagħlqu għajnejhom għall-ħruġ tal-permessi abbużivi...”, 79-80). L-ishab jiddeskrivi sewwa kif iħossu Sam għal tant żmien wara l-incident (“... shab iswed ċomb bħalma kelli f'qalbi u f'ruhi.”, 83). Dan l-

incident ta' Sam bħal jaqsam haġtu fi tnejn – qabel u wara –, u lil Sam fi bniedem maqsum fi tnejn – Sam fl-imghoddi, bid-dnubiet u n-nuqqasijiet tiegħu, u Sam ta' wara, bis-sensi ta' htija.

Huma proprju l-flashbacks li Sam ikollu bil-għajna tal-psikoterapewta li jiskopri eżattament dak li seħh fi ftuħ ir-rakkont. Hi xi haġa li tixxokkja kemm lilna l-qarrejja u saħansitra lill-protagonist, għalkemm l-awtur jerfagħlna aktar sorpriżi 'l quddiem ladarba l-verità tibqa' mistura u l-protagonist jibda jiddubita dwar is-sessjonijiet psikoterapewtiċi tiegħu filwaqt li jgħaddilu l-ħsieb li wara l-fatti koroh seta' kien hemm storja ikbar. X'seħh fil-verità qabel l-incident ta' Sam donnu jinbidel minn żmien għal iehor: Sam isir jaf b'verità possibbli oħra minn fomm ġurnalista investigattiva. Iċ-ċpar tad-dubji dwar x'seħh verament ikompli jbatti sakemm naslu għas-soluzzjoni-kixfa ta' x'għara eżattament.

Aktar mistoqsijiet: min hija l-mara li Sam kien ra fuq it-televiżjoni? X'seħh mill-kollega tiegħu Ray Briffa? Min jipprova jtajjar lil Sam? U r-raġel tad-daqna bit-truf bojod li ra jsegwih? Kemm hi importanti d-differenza bejn l-ittra B u n-numru 13?

Ir-rakkont jieħu s-sura ta' mixja jew vjaġġ ta' għarfien minn sitwazzjoni mdallma u mċajpra għal waħda ta' dawl u ċarezza bil-protagonist jehles mit-trawma li hakmitu għal xhur twal. Hemm waqtiet ta' tensjoni u qtugh ta' nifs li jaqtgħu mir-ritmu xi drabi kajman li jintrabat mal-parti investigattiva.



Ben Agius  
[Ritratt minn Facebook]

Tiġi inkluża wkoll l-intertestwalità, mela r-relazzjoni bejn ir-rakkont preżenti u films maghrufa, fosthom *Rocky* (122).

Ta' ċerta importanza huma ż-żewġ kwotazzjonijiet li jintroduċu ż-żewġ partijiet tar-rumanz: "Dawk li ma jiftakrux l-imghoddi tagħhom, ikkundannati jirrepetuh...", ta' George Santayana, u "Il-verità rari hija safja, u qatt sempliċi...", ta' Oscar Wilde. Din it-tieni parti toħodna minn Malta għal Sqallija fejn jahkem l-ambjent tal-kriminalità organizzata.

Johroġ sewwa l-kuntrast bejn żewġ dinjiet: fuq naha dik vjolenti tal-mafjuż Salvatore Gambino; fuq l-oħra, dik tal-imhabba tas-sacerdot żagħżuġh Don Filippo.

Inhoss li hemm xi nuqqasijiet fir-rakkont, dettalji li bħal donnhom jiġu minsija: Kif l-ispettur Sant ma staqsa xejn dwar il-marki tat-tbenġil madwar għonq Sam wara li sefa attackkat, kważi maqtul? X'seħħ mis-siringa li Sam kellu f'idu malli stenbaħ fl-uffiċju tal-psikoterapewta maqtula? Min-naħa l-oħra, punt pożittiv huwa l-fatt li r-rumanz hu miktub kollu kemm hu f'lingwa nadifa, ma ddarrasx, imma xorta waħda effettiva u li tilhaq l-għanijiet tagħha.

Dan ta' Ben Agius huwa rumanz ieħor b'ritmu li jstieden lill-qarrej jibqa' jaqra sal-aħħar. *Allat tal-Qerq* huwa rumanz sabiħ u adattat għal kull min iħobb id-detective story u l-element investigattiv.

## MIN PINGĦOM DAWK IX-XENI?

Min pingħom dawk ix-xeni?  
Min għamillhom daqshekk sbieħ?  
Min żewwaqhom dawk l-ilwien?  
Liem pittur?  
Trankwillità,  
baħar benniena,  
ihajrek titfissed ġo fih,  
waqt li jsellem il-bidu ta' jum ġdid.  
Sema jkangi b'kuluri sottili,  
rigal għal min jaf japprezza,  
il-ġmiel tan-natura.


CHARLES MIFSUD

## IX-XEMX THEĠĠEĠ NIRIEN

Ix-xemx theġġeġ nirien  
iżzerżqet fl-għarb  
imghaġġla biex issib  
il-kenn ta' darha  
imbagħad intebhet bihom  
tieqa fl-inħawi msahħra  
jarawha sejra  
u x-xemx mghaġġla nirien  
naqqset il-pass  
qisha trid tiddandan  
trid tgħajjat ġmielha lilhom  
ċkejknin umani.  
Imdendla waqt sublim  
bejn tmien u bidu  
leħhet messagġ hanin  
li le, mhix tiddandan bi ġmielha,  
xtaqet biss tieqaf mghaxxa  
waqt misruq magħhom...

LINO SPITERI

(Minn: *Għaliex ix-Xewk...*, P.E.G., 1998)





# il-Poezija

MILL-PINNA TAL-MALTIN

## BAMBIN F'MAXTURA

F'maxtura bi zkuk tas-siġar,  
fuq tiben saqqu bla molol,  
ksieħ f'dahrek jizzerzaq 'l isfel,  
b'nifs il-ħmara s-sors ta' sħana.  
Hallini xalla ngeżwirlek,  
papoċċ tas-sodda nlibbislek,  
piġama li tiġik m'għandix,  
'mma nnewwillek kutra tkebbek.  
Forsi taħfirli ta' lsieni  
u tfejjaq lil moħħi mahnuq,  
b'rieda li tinbet f'għalbiena,  
ħa nxerred bir kliem ta' ħniena.

JONATHAN BALZAN

## POXT

fiż-żmien kien iħokk hafna,  
mat-tempji tal-incens  
snin wara nkixef wahdu,  
illi kien poxt immens.  
nixtieq insib għalih kliem mhux bħal poxt  
imma nzertajt li jiena ma ngħidx "pett'ne",  
imma ngħid moxt.

MARIO GRISCTI

## LIL OLIVER

U jiena ħajti kollha domt biex fhimtek,  
x'ridt tghid fil-vrus imnebbħa bħal profeti,  
bħal min il-bieb imbexxaq iħallilek

u tibqa' bla ma taf għandekx tazzarda  
timxi 'l quddiem, nkella tmur tinheba.  
Warajk ukoll insus domt ħajti kollha  
bil-pass meqjus biex lanqas hoss ma nagħmel  
biex għad xi darba forsi jirnexxili  
noqrob ftit lej u nħossni tlajt fis-sema  
imbagħad jekk nibqa' l-art ħadd ma jintebaħ.  
U fhimt, tghallimt il-mixja li rrid nimxi  
distanzi twal li għad irrid interraq  
mingħajr ma naf jekk għadx xi darba nasal  
fejn jista' lili jilħaq id-dawl tiegħek.

ALFRED GRECH

## KITBA

Għadni sal-lum ma nafx xi ktibt fit-trab  
b'sebgħek werrej,  
'mma naf li l-kitba tiegħek kellha l-qawwa  
li twaqqa' l-gebel fl-art mill-id qattiel  
ta' kull xellej.

Li kelli nagħraf x'kienet  
dil-kitba misterjuża  
li dehret fl-art maħzuża  
dakinhar  
bil-qalb kont inxandarha  
mitt darba b'leħen ċar  
mad-dinja kif iddur

biex terġa' ta' kull darba twaqqa' l-gebel  
minn id kull aggressur.

CARMEL G. CAUCHI

## META TIDHOL IŻ-ŻIFFA

Meta tidhol iż-żiffa minn fuq il-baħar  
it-tifikiriet isiru petali fragli jittajjru fil-bogħod  
fejn għadhom jgħixu dawk li hallewna  
u li lehinhom jiġi jżurna biss fil-ħolm.

Meta tidhol iż-żiffa minn fuq il-baħar  
nerġa' nintilef f'dak li kien tarraflin-nannu  
li ħajjitna mfassla u miktuba fi ktieb  
u li l-kwiekeb siekta juruna t-toroq tal-imġhoddi.

Kultant nismagħhom l-ilhna tagħhom  
imbagħhad nintebaħ li huwa biss l-għajjat tal-gawwi,  
qalbu maqsuma ifittex ftit tal-kenn  
meta tidhol iż-żiffa minn fuq il-baħar.

U nerġa' lura fuq dak ix-xatt ta' ilhna jirbumbjaw,  
ta' rdumijiet bla qiegħ u ta' mewġ jitmiehed,  
infittex bħal miġnun lil dawk li kienu u li issa telqu  
meta tidhol iż-żiffa minn fuq il-baħar.

STEPHEN CACHIA

## IR-RIH LI JIBQA' JINGHI

Ir-rih li jibqa' jinghi  
bejn iz-zkuk tal-awrikarji  
donnu ruħ mitluf ifittex  
'il-gisem li bieghdu 'l hinn minnu;  
jinghi melankoniku  
bħal mara għadha tfittex  
l-identità miksuba u mitlufa  
fil-ġnien tal-eden mal-gidma tal-frotta  
mis-siġra pprojbita;  
bħalma raġel mitluf jinghi  
f'incertezza ... iżommx irġulitu  
jew jintelaqx mal-kurrent  
tal-ħlejjaq b'uçuħ jixhdu l-qerq,  
jew jibqax waħdu solitarju f'dinja  
li ċaħditu u huwa ċaħad lilha  
għax m'emminx fl-ipokresija  
tal-kotra umana mitlufa  
f'għata ta' kortesija.

Ir-rih li jibqa' jinghi  
indeċiż f'liema staġun  
qiegħed jonfoħ.  
Ilbierah kien shun ...  
Illum qed jiksah.  
Il-bniedem thawwad u xejn m'għadu xorta.  
Kollox jagħmel bla hsieb ta' previzjoni ...  
Mitluf f'indeċiżjoni.  
Għalhekk,  
ir-rih jibqa' jinghi  
minn bejn iz-zkuk tal-awrikarji  
bħal ruħ ma sabitx kenn  
tiġġerra 'l hawn u 'l hinn  
bla direzzjoni.

SALV SAMMUT  
(Minn *Tharbi*, 2013)

## ILLUM

Fuqha nizel dawl mis-Sema,  
l-għażiża Qaddisa Marija,  
għax ħabbha l-Mulej  
u f'dik id-dija  
nisslet lil Ġesù tarbija  
biex tagħna jkun Feddej.

Imm'issa m'hemmx kliem  
sabiex lilna jfisser  
l-għala dan l-għadab għall-gwerra  
bejn aħwa u ġirien,  
fejn qerda u nirien  
mibegħda u herra  
f'dil-gwerra  
li tkisser kull tama ta' mħabba  
fejn Ġesù kien trabba.

Sriebet twal ta' suldati  
sa snienhom armati  
kuljum għaddejjin,  
fejn l-Anġli għannev ferhanin  
bħalissa neżlin  
bombi jsaffru kull hin.

ALFRED CARUANA RUGGIER

## INT IL-BENNEJ

Int għagint it-tajn,  
għaqqadt ġebbla ma' ġebbla,  
ġebbla fuq ġebbla,  
ta' ħajt bla fili  
biex tistorli ħajti.  
Mulej, Int il-Bennej;  
Int għażilt il-barriera,  
Int haddimt in-naġġara,  
Int taf min jiena Jiena.

JOHN MALLIA

## WERQA LI GĦAMLET ŻMIENHA

Imkidda mill-buffuri jonfhu fuqha,  
il-werqa sfajra nqalgħet minn mal-fergħa;  
gerbibha r-rih mat-triq imxarrba, jsuqha  
sa fuq xifer għadira tleqq bħal mera...

U fl-ilma l-werqa lemħet sfuret wiċċha,  
u ftakret fl-aħdar illi kellha darba;  
u fehmet li April issa kien spiċċa,  
ħadilha daħka u ħallielha karba...

U dawret wiċċha minfuq l-ilma l-werqa,  
u reġgħet ftakret dlonk fl-aħħar rebbiegħa,  
fl-għasfur li għanna hdejha, mbaġħ'd bis-serqa  
tar 'l hemm mill-ġdid u mxennqa għalih ħallieha...

Ftakret fil-weraq l-oħra illi bħalha  
kienu taru mar-riħ u tgerbbu magħha,  
matul it-triq imxarrba, u staqsiet għala  
bdiet tnin bil-mod, u bdiet thossha bla saħħa.

Ix-xita żdiedet u l-għadira faref,  
u l-werqa ngarret f'xifer il-bankina;  
minn hemm għal go gandott, u 'l isfel daret  
bla setgħet tifhem x'gara sew, miskina!

Fil-bogħ'd instemgħu tokki ta' qanpiena,  
iħabbu tmiem ħajj' oħra, u ħafifa  
ruħ oħra nħliet mar-riħ, u talbet ħniena  
waqt li ggranfat mal-libsa tal-Ħarifa;

'Mma din 'l hinn imbuttatha, u kaxkritha,  
flimkien mal-ilmijiet, lejn il-bankina;  
minn hemm ir-ruħ tiżfen mar-riħ ħassitha,  
sakemm lemħet bħal dawl fit-tarf ta' mina;

U r-ruħ lemħet il-werqa hdejn riġlejha,  
gabritha u dahħlitha ġewwa xagħ'rha;  
imbagħ'd qajla qajl refgħet 'il fuq għajnejha,  
u tal-eternità rat l-ewwel xrara!

ALFRED PALMA

## GWERRA

Fuq il-fruntiera għajjat suldat lil huħ  
Fejn huma wliedna u t-tfajliet ta' dari  
Achtung! Ħitan tal-azzar! Ħitan tal-konkrit  
Katavri mal-art iġsma bojod mikxufa ta' nisa u riġiel  
mitquba bil-balal, mikula mill-isqra bil-ġuħ.  
Ejjew naqbd u triq oħra - il-ħajt ta' bejniethom ħajt tal-  
konkrit

Seħ'mna l-mibegħda u l-madmad tas-sid.  
L-aħħar tfajla li bist - l-aħħar mara li rajt  
ġisimha mikxuf mormi fil-widien  
Għalina l-gwerra - int ħija jien huk  
l-azzarin fuq spallejna nitgħajru nitbagħdu se noqtlu 'l  
xulxin

Il-Lhudi ta' Betlem priġunier magħluq ġewwa ċella  
għada nixkubettjawn  
hu u diehel fuq ħmara  
f'nofs Pjazza fil-Vjetnam,  
fit-Tempju ta' Missieru  
f'Gerusalem.

ĠUŻÈ AQUILINA

(Mill-Paġna Letteratura, 1-Orizzont, 21 ta' Marzu, 1972)

## FILGĦODU

Quddiemi s-siġar tat-tin u l-bajtar  
li r-riħ tas-sajf kesa bit-trab,  
lil hemm il-baħar ikħal, bajdani,  
fil-bogħ'd jinfirex sa jmiss is-sħab.

F'dil-ħemda kbira t'għodwa sabiħa  
is-sriedek jidnu nisma' fil-qrib;  
nismagħhom jgħidu wieħed lil iehor,  
lil xulxin jgħidu: saħħa ħabib!

Dlonk jiġri ħsiebi u fik niftakar  
li bġhid minn artna ilek tinsab;  
u saħħa lilek minn qalbi ntenni,  
saħħa li nibgħat lilek mas-sħab.

ANASTASJU CUSCHIERI

(Minn: Cuschieri: Poeta tal-Madonna u tal-Kelma Maltija, Lux Press, 1967)

## MIN INT?

Rajtha, b'xagħharha mħabbel fuq spallejha  
fit-triq weħidha, thares imbikkija,  
donnha qed tfittef 'il xi ħadd b'għajnejha:  
it-triq kienet bla hoss... ħemda wahxija.

Kellha ħarsa ta' biza'; fuq xufftejha  
karba ta' wġiħ, wil-qalb thabbat qawwija,  
u dmugħ ta' demm kien nieżel ma' ħaddejha;  
thassartha, u għidt go qalbi: 'Din min hija?'

Kienet għajjena: f'xatt il-baħar strieħet;  
il-mewġ kien aħrax joghla w jaħbat magħha,  
u nxeħet fl-art bħal bniedma mingħajr saħħa.

Ħsiebha ma seħħx (għaliex il-Paċi riedet)  
u flokha sabet ġlied u mard bil-qtajja'.  
Saqsajtha: 'Int min int?' 'Wegħbitni: 'Il-Ħajja!'

ĠUŻÈ CHETCUTI

(Minn: Il-Malti, Diċembru 1940)

## THE CAROB TREE

The air smells of pollution,  
time rips the living and the dead.  
There was a world once that loved  
and was loved, and fresh fruit  
was for everyone's taking.  
There was always a harmless sun  
behind coloured clouds.

Now the sun hurts the ozone.  
Eyes close exploring narrow lanes,  
lost in some forgotten valley  
where a carob tree grows.  
The car park is full and soon  
the tree will be removed.

I wanted to come here again to feel  
the breeze scented with jasmine,  
that grows alongside the carob.  
But now the jasmine's dried stalk  
clings to the wall tied by cobwebs.  
There's a stench of urine  
and decaying human faeces.  
No more will perfumed jasmine flowers fall  
white-washing the soil.

Life is like an echo;  
it starts strong then fades,  
full of youth and old age.  
No longer does the child

run with his dog at his side through  
 the swaying wilderness,  
 there is a highway in its midst.  
 Now, with the onset of darkness,  
 only my shadow is happily at play  
 immune to finality, but soon to fade.

**RAYMOND FENECH**

(Minn: *Growing with the shadows*, Adelaide Books, 2018)

## SALMO 2024 A.D.

È questa tua terra Signore?  
 È questo chi siamo noi,  
 la creta carne vivente,  
 specchio del tuo amore?  
 La stessa plasmata dalle Tue stesse mani?  
 .... Oggi sta morendo in fretta quella carne;  
 muore in questo istante,  
 annegata, col suo sogno di libertà  
 sciolto in un mare arcigno ed avido.  
 Muore, schiacciata sotto le macerie di guerra;  
 vite diventate pedine,  
 giostrate senza pietà sulla scacchiera dei potenti.

Il fumo di Caino è sempre più denso,  
 inquina giorno dopo giorno il cielo;  
 Abele, morto, giace ancora, vittima di suo fratello.  
 .... Siamo rimasti noi, poveri reduci,  
 vittime degli angeli ribelli del nostro secolo.  
 Cercano di creare i loro nuovi dei  
 gli angeli ribelli caduti in terra,  
 vite computerizzate, automi, fabbricati dentro laboratori  
 sterili.  
 .... Stiamo vagando su sabbie mobili, ignari di noi stessi,  
 carne ridiventata creta,  
 Creta molle priva di spirito,  
 umanità persa, in balia del suo stesso progresso.

.... Abbi pietà Signore!

**JANE MICALLEF**

(Poezija rebbieha tal-Premju Speċjali "Nosside - Teàgene di reghion" 2024)

## SALM 2024 AD.

Tgħid din art ġensek Mulej?  
 Dan hu li jsawwarna,  
 it-tafal li ha l-ħajja u sar mera ta' mħabbtek,  
 it-tafal magħgun mill-istess Idejek?  
 Illum, b'ritmu mghaġġel  
 qieghed jinqered u jmut dan laħmek.  
 Ħolm il-ħajja jdub fix-xejn,  
 miblugh fil-fond ta' bahar kiebi.  
 Qieghed imut, mishuq bla ħniena  
 taht it-tiġrif tal-gwerra;  
 Hajjiet pedini f'logħob imxajtan  
 taht is-swaba' tal-poter.  
 Id-duħhan ta' Kajin  
 dejjem aktar sfiq u mtaqqal  
 jinfirax f'kutra mniġġsa lejn is-sema;  
 Abel, għadu minxur għal tulu mejjet  
 l-istess vittma friska ta' huh qattiel.

U aħna, l-imsejkna li fadal  
 sfajna vittmi tal-angli ribelli  
 li hakmu d-dinja fis-seklu tagħna.  
 Isawru awtomi, allat godda f'ħajjiet komputerizzati,  
 bnedmin bla ruħ, mitmugħa dehen artifiċjali.  
 .... Ninsabu mitlufa, nagħzqu b'riġlejna f'ramel miexi,  
 għorba, ma nagħrfux lilna nfusna.  
 Sirna laħam li reġa' nbidel f'tafal,  
 tafal mitluq bla spirtu.  
 Umanità mifxula, mitlufa,  
 vittma tal-istess kisbietha.

.... Ikollok ħniena Mulej!

**JANE MICALLEF**

(Poezija rebbieha tal-Premju Speċjali "Nosside - Teàgene di reghion" 2024)

## PASSI FIL-BORRA

Il-passi fil-borra memorja bla forma  
 jistennew il-milja ta' ħajja spjetata

illum hawn għada hemm

tfittex bħall-ħaddiema mitlufa f'minjera  
 tibza' bħall-mara fuq il-mobile tibki  
 għax qed ikellmuha l-iħirsa minn naha l-oħra  
 abbandunata bħall-ittri li qatt ma impustajt.

it-tmiem mhu ta' ħadd.

**JOHN P. PORTELLI**

## KULL META MEWĠA

Kull meta mewġa taħkem it-tarf t'oħra,  
 u lkoll imorru jilhq u l-artijiet,  
 aktarx jogħlew u jqanqlu ragħwa sfiqa,  
 iwasslu fil-bajjiet it-tislijiet.

U tant għalhekk illejla se nistenna  
 jasluli minn xi ibħra minsijin,  
 fejn darba ħallejt ħsusi qajla jgħumu  
 fid-dija tfuħ tal-kwiekeb imnewnin.

Għax nafhom sew, dawn l-ibħra dejjem grati  
 għal dak li spiss bghattilhom tul iż-żmien,  
 u jibqgħu jilqgħu vrusi sa ma fl-aħħar  
 ningarr mal-mewġ u niddu għad flimkien.

**CHARLES BEZZINA**



Deyan Sudjic  
**Język rzeczy**

Co jest luksus, moda i sztuka  
w świecie przemiany na uwaga?

Karakter

# Versi

L I L H I N N M I N N X T U T N A

## SEARCH OF TRANQUILLITY

We descend the last few steps from that airy world above  
tonight we have come seeking reflection  
for those in search of tranquillity,  
but to be hugged forever by the wonder of its ecstasy  
emerging from and receding into mysteries larger  
than any individual life  
What childishness is it that while there's a breath of life  
looking at the sea with a dreamy sadness is changing itself  
in the brightness of the midnight  
For the moment, many have lost that honour  
like an ancient river flowing from the mountains to the sea  
That peace, love and joy the soul thirst for is light years away  
and when kindly falls the night,  
by following the wind we lead our fate.

**Dr. BRAJESH KUMAR GUPTA "MEWADEV"**

*L-Indja*

## THE TRAIN

The train, the iron monster  
that ruthlessly wiped off the Leopardi's dream,  
broke frantically towards North.  
vigorously devouring the kilometres  
on the wet road  
these first days of the new year.  
The carriages running in space  
sometimes even through the grey blinding  
fog of the day.  
Behind remain and begin to grow  
the kilometres left alone after the abandonment.  
I'm myself running with it,

among the temporary passengers  
hoping to come back or stop the time.  
Trains are not spaceships that fly high  
out of gravity.  
There the passengers are foreigners  
among them.

**ARJAN KALLÇO**

*L-Albanija*

## ODYSSEY

The woman's cry echoes  
within the inner realm of thoughts,  
where an echo  
has begun to toll the bell of snow.

Does it herald a time of war,  
or was the swallow's scream  
my cry struck by the wave of the sea?

When you are once again a lion  
and not a wounded deer,  
I shall demonstrate to you  
how one dies with a lance in hand.

Wisely shall I live mine.

**MARIANA STRATULAT**

*Is-Serbja*

## DUST OF THE VIRTUAL WORLD

Stop for a while, put on the brakes,  
 you can still patch up the pieces of yourself  
 which you scattered endlessly.  
 Keep your dignity, save yourself!  
 Your kisses burst through the stage,  
 hearts scattered on the screens of one's phones,  
 in each, a part of your secrets.  
 You forgot your initial goal,  
 and it changed over time, grew,  
 changed form, name and image.  
 You buried the meaning of love in the mud,  
 trust, loyalty and asked for them in return.  
 Remained only words, unimportant, insignificant,  
 limping in your dreams that you dream while awake,  
 during the day you are visited by nightmares  
 with the image of some evil witches  
 and your fairy tale was filled with all kinds of signs.  
 The unknown X in the math problem  
 does not get its value.  
 Physiognomy has changed,  
 you shoot at point blank range  
 and the target gets further and further away.  
 Until when?

**ALIKI TELESKU**

*Cipru*

## ASSENZE (ESISTERE)

(a "nonno Engenio")

Siamo pieni di assenze - il tempo  
 quotidiano ci carica un fardello  
 pesante ingombrante - a fatica  
 senza rendersi conto sopportabile  
 che del vivere stesso è ormai sostegno

Tutto il vuoto che è fuori ci riempie  
 di noi quando eravamo con loro  
 - a condividere tracce di futuro -  
 che ormai saranno parte del nostro essere  
 come lo furono del nostro esistere

**GIUSEPPE NAPOLITANO**

*L-Italja*

(Minn: 55 cose in versi, AliRibelli, 2023)

## BALLATA PER UNA DONNA

Alzati donna e brandisci una rosa  
 tu sei sorella, sei pane, sei sposa.  
 Ecco le spine infilzare la carne  
 se stillano gocce di sangue e dolore  
 mammelle di burro già danno il perdono.  
 Sotto la gonna ambrosia e tormento  
 se chiudi gli occhi non sentirai nulla.  
 Vola più in alto di un monte innevato  
 la tua libertà è in un sogno mai stato.

**LUCILLA TRAPAZZO**

*L-Italja*

(Minn: Rune, AliRibelli, 2022)

## MARE SPEZZATO

All'alba giardini sempre in fiore.  
 Nuvole rosa riempiono cieli capovolti.  
 Ma tra le dita scorrono storie al capolinea.  
 Sale la febbre di nodi mai sciolti.  
 Un filo rosso segna il punto di non ritorno.  
 Rami secchi lacrimano abissi.  
 Silenzi in frantumi riempiono l'aria.  
 Una treccia di mani bucano l'etere.  
 Raccogli l'onda e spezza il mare.

**PAOLA MARA DE MAESTRI**

*L-Italja*

## DEATH

Nor dread nor hope attend  
 a dying animal;  
 a man awaits his end  
 dreading and hoping all;  
 many times he died,  
 many times rose again.  
 A great man in his pride  
 confronting murderous men  
 casts derision upon  
 supersession of breath;  
 he knows death to the bone —  
 man has created death.

**WILLIAM BUTLER YEATS**

*L-Irlanda*

## RECOVERY

"Here I am why this senseless fear?  
 The night is over, the day will soon arise.  
 You hear. The shepherds' horns already sound,  
 and stars grow pale over the rosy glow.

"The path is straight. We are at the edge.  
 Down in the village the little bell chimes.  
 Roosters on the fences greet the light  
 and the earth steams, fertile and happy.

"Here it is still dark. Fog like a river flood  
 swaddles the black clumps of bilberries.  
 But the dawn on bright stilts wades in from the shore  
 and the ball of the sun, ringing, rolls."

**CZESLAW MILOSZ**

(Minn: *New and Collected 1931-2001*, Penguin, 2005)


*Il-Polonja*

---

# Minn Fuq

1-Ixkaffa






## **DIN IL-ĠAWHRA TA' PAJJIŻNA ta' Tyrone Grima, Horizons, 2024**

Dan hu rumanz ta' 270 paġna tal-ġeneru queer, b'rakkont li jiċċaqlaq fi spazju bejn ir-reali (is-sitwazzjoni politika f'Malta, għalkemm din ma tissemmiex esplicitament, mill-bidu tat-tieni nofs tas-seklu 20 sal-preżent) u l-misthajjel jew fantastiku (bil-kapijiet tal-partiti politiċi li kapaċi jtiru u t-tfal tal-blata tax-xitan). Hemm waqtiet li għandhom mis-surreali bħat-taqtiġha bejn l-ajkla u għasfur iċken, imma anki mill-element oniriku (il-holm). Hija interessanti l-idea li l-awtur jinkludi ġewwa t-test ewlieni test iehor miġjub b'tipa korsiv bl-istess isem tar-rumanz prinċipali, mela *Din il-Ġawhra ta' Pajjiżna*, imma miktub mill-persunaġġ misthajjel Dr David Stils. F'dan ir-rumanz naqraw dwar vjaġġ ta' pajjiż matul perijodu partikolari, imma anki dwar vjaġġ ta' individwu, in-narratur. Apparti Leli u personaġġi oħrajn, protagonista oħra f'dan ix-xogħol hija l-Mewt. Huwa wkoll rumanz li jista' jissejjaħ multi-ġenerazzjonali. Apparti hekk, xi partijiet minn dan ir-rumanz kienu jehtieġu ċertu kuraġġ biex jinkitbu u jinharġu għad-dawl, tant li jistgħu jdarrsu saħansitra lil ċerti qarreja. Imma hu fatt li dan hu wiehed mill-ftit rumanzi bil-Malti li jtkellmu b'mod liberu, anki grafiku, dwar il-ġibdiet sesswali-emottivi bejn l-irġiel. Lejn tmiem dan ir-rumanz jinħass li l-kitba tiegħu hi mod kif jinħallu għoqiedi. Fi kliem l-awtur stess: "Fl-aħħar mill-aħħar ir-rumanz huwa dwar it-trawma interġenerazzjonali li tghaddi mhux biss minn ġenerazzjoni għall-oħra fil-familja, imma minn ġenerazzjoni għall-oħra fil-pajjiż. Il-ġriehi tal-imghoddi jintirtu."


## **ĠO BAĦAR JISKURA SAD-DLAM ta' Gioele Galea, Horizons, 2024**

*Ġo Baħar Jiskura sad-Dlam* (259 paġna) huwa t-tielet parti minn serje – wara *Thabbat Xtaqtek* (2028) u *In-Nar għandu Isem* (2020) – fejn Fra Gioele f'għamla ta' djarju intimu u spiritwali jwasslilna l-mixja tiegħu lejn is-solitudni sabiex jitwaxx ma' Alla. Il-qarrej li jtemm dan it-tielet volum ihoss ukoll li r-rakkont għad irid jissokta. Dan il-ktieb għandu żewġ livelli: dak uman fejn Galea jirrakkonta episodji importanti minn haġtu – familjari, nazzjonali, u internazzjonali – mela waqtiet meta jzomm saqajh sodi mal-art, u dak li jgħodna f'dimensjoni lil hinn mid-dinja fejn ngħixu ta' kuljum, dinja fejn hemm is-skiet, ir-riflessjoni, il-laqgħa mal-uġiġh u n-Nar, il-profondità spiritwali. Għandhom il-piż tagħhom il-holm u anki ċerti vizjonijiet li jkteb dwarhom. Il-proża tiegħu tfakkar hafna fil-kitba ta' Thomas Merton, filwaqt li l-versi tiegħu, inklużi anki f'din il-ġabra, ifakkru fil-versi ta' Patri Marjanu Vella. Is-sabiħ ta' dan il-ktieb hu anki li Gioele jwassal hsibijietu bl-ilsien tagħna, l-ilsien Malti, ilsien li kapaċi jwassal kull emozzjoni u hsieb meta mhaddem minn min jafu sewwa. Jinħass li l-kitba b'xi mod hawn isservi bħala 'ankra' imma wkoll bħala 'qluġh' matul il-vjaġġ ta' tiftix li jagħmel l-awtur, spiss mahkum minn-sens ta' insikurezza u dubju, ladarba l-Alla li spiss iddur lejha jibqa' sieket u johloq fik uġiġh, forsi anki disperazzjoni. Xi drabi jinħass ukoll li qisu hemm linja li tifred bejn il-bżonn tal-esperjanza tat-twaxxid komplet ma' Alla ("Alla dlam") fuq naha, u l-ġenn fuq l-oħra. Il-qari ta' dan il-ktieb hi esperjenza li mhux ta' min titlifha.




### **THE FIELD ta' Ricky Caruana, 2024**

Dan mhux l-ewwel ktieb li Ricky Caruana qed jikteb dwar is-sugġett. Hawn però jitlaq minn spazju limitat li huwa tant għal qalbu - l-għalqa tiegħu fejn jgħaddi hin twil jahdem l-art u jirrifletti -, biex jgħodna fi spazji hafna iktar wesgħin u illimitati bħalma huma l-univers u l-istess hsieb. *The Field* għandu mill-awtobijografija ladarba Caruana jikteb ukoll dwar tigrub personali li bis-saħħa tiegħu garrab kemm telfiet kif ukoll rebhiet, sar jaf bnedmin differenti, u hadem f'bosta oqsma li dejjem għallmuh minn xiex inhi magħmula d-dinja tal-bniedem imma anki l-univers li ngħixu fih. L-istil ta' kitba mħaddem huwa sempliċi u għalhekk jinftiehem bla diffikultà, mexxej, poetiku, profond, u anki emozzjonali. Jaf iħallat u jalterna bejn waqtiet serji u traġiċi u oħrajn iktar ħfief u komiċi. L-ispirazzjoni ta' Caruana ġeja direttament mill-ħamrija, mill-art, imma anki mill-għerf li nsibu fil-Bibbja, fit-tagħlim tal-Buddha, fit-*Tao Te Ching* ta' Lao Tzu, fix-xogħlijiet ta' kittieba u hassieba bħal Shakespeare u Schopenhauer. Matul il-qari ta' dan il-ktieb nifhmu li Caruana minkejja li qabeż l-erbghin sena għadu tifel ġewwa propju għax jara seher f'kollox, dinja shiħa anki fl-icken ħwejjeg, u jhobb kull hlejja u holqien. L-għalqa hija l-klassi fejn jitgħallem dan kollu, imma anki spazju li joffrilo kenn minn dak kollu li hu ikrah fid-dinja, fejn kollox huwa mkejjel bil-flus. Mis-sitt kapitlu 'l quddiem il-ktieb jieħu xejra iktar spiritwali ladarba Caruana jikteb dwar Alla li jinsab fina u aħna parti minnu, dwar l-għarfien li aħna lkoll aħna parti min-narrattiva sagra tal-evoluzzjoni, dwar il-Mewt filwaqt li jistaqsi jekk din hix verament it-tmiem, u dwar il-pjan kbir ta' Ommna n-Natura. *The Field* għandu wkoll il-partijiet xjentifiċi tiegħu ladarba fih naqraw dwar l-evoluzzjoni mill-batterji għall-Homo Sapiens, il-Matrix, it-teleskopji Hubble u James Webb, il-kunċetti tat-terraformazzjoni u tal-kwantum, il-fissjoni nukleari, il-bijo- u n-nanoteknoloġija, u hafna iktar. Dan ta' Ricky Caruana huwa ktieb li jistedinna nieqfu ftit mill-ġirja panikuża ta' kuljum u nirriflettu dwar dak li ilu madwarna bla ma nagħtu kasu għal eluf twal ta' snin. Fl-aħħar mill-aħħar *The Field* huwa stedina biex inkunu iktar pozzittivi, altruwisti, kemm lejn hutna l-bnedmin, kif ukoll lejn kull hlejja naturali li nsibu madwarna. Ifakkarna li "Life is beautiful, once you understand its natural flow."



### **RAPHAEL & CLAY. AN EPHEMERAL SUMMER ta' Melissa Saliba, 2024**

Dan huwa l-ewwel ktieb ta' din il-kittieba Għawdxija. Huwa rumanz qasir ta' 100 paġna u li jinqasam f'disa' partijiet u Konklużjoni. Kull parti jew kapitlu hija maqsuma f'taqsimiet iqsar dejjem biex il-qarrej ma jiddejaqx jaqra kapitli twal hafna. Saliba toħodna f'post jismu Hopetown, villagġ rurali qrib il-baħar li fih jirritorna Raphael, raġel żagħżuġ f'nofs it-tletinijiet tiegħu, fejn iqatta' ftit jiem ma' ibnu, Clay, qabel ma dan tal-aħħar jgħaddi minn esperjenza sfurtunata fejn kważi jitlef hajtu wara ħabta bil-karozza li kien qed isuq missieru stess. Huwa hawn meta naqraw dwar id-diqa, il-kollass, kif ukoll is-sens ta' inkredulità u htija, segwiti minn vojta bla qiegh f'alternazzjoni ma' emozzjonijiet qawwija. Fl-aħħar mill-aħħar dan kollu jwassal għall-għarfien li kollox inbidel darba għal dejjem. Filwaqt li jagħti ħajja lil għadd ta' tifikiriet, Raphael jiltaqa' ma' spirtu ta' mara tal-baħar li tagħha jitlob l-għajnuna. Dan huwa rumanz li għandu mis-surreali, imma anki mil-logħba kumplessa bejn l-emozzjonijiet u għadd ta' sigrieti. Xi hbieb ta' Raphael jintroduċuh għal Celine, mara żagħżuġha, li għall-ewwel tidher bħala l-antitezi perfetta tal-mara l-oħra, imma mbagħad nagħrfu li hemm numru ta' karatteristiċi komuni bejniethom it-tnejn. Dan kollu jwassal għal narrattiva imprevedibbli fit-taqsimiet li jsegwu. Fid-Daħla għall-ktieb il-kittieba tistqarr li dan huwa l-ewwel ktieb fost serje li bihsiebha tikteb u tippubblika. Saliba tiddekrivi lilha nnifisha bħala dik li twasslilna esperjenzi u emozzjonijiet differenti tal-hajja, u dan permezz tas-sengħa tal-kitba, tant importanti għaliha. Min jaqra dan ir-rumanz qasir jista' faċilment jidentifika ruħu ma' Raphael, ladarba bosta minna għaddew minn esperjenzi differenti ta' telfien matul ħajjithom. Għalhekk *Raphael & Clay. An Ephemeral Summer* jista' jservi bħala katarsi emozzjonali għall-qarrejja bħalma serva għall-istess kittieba.



**REFFIEGHA TAD-DELLIJET** ta' Joe Camilleri, Horizons, 2024

Din hija d-disa' ġabra ta' novelli ta' dan il-kittieb Għawdx. Din id-darba għandna ktieb ta' ftit iktar minn 300 paġna li jiġbor fih mal-20 novella ġdiuda ta' Camilleri. Il-kittieb fid-dahla għall-qarrejja jistqarr li: "... ir-rakkonti kienu biss punt tat-tluq għal aktar profundità. Biex nipprowa nfannad fil-psikoloġija tal-karattri li misthajla kemm misthajla, huma mera ta' dak li ahna." Aktar 'l isfel huwa jikteb ukoll dwar l-"isbuhija tal-kelma Maltija, magħżula apposta għas-saħħa ta' dehritha, ta' passitha, tal-hoss li tohloq u tar-riħa li twassal." Għalhekk, il-Malti li juża huwa dak li għandu mis-sbuhija tal-Malti ta' missirijietna. Hija proprja t-tip ta' kelma li Camilleri jhaddem f'dawn ir-rakkonti tiegħu li huma prova ta' kemm il-kelma artistika hija kelma hajja. Il-baħħ, il-vojt, l-abbandun, l-assenza, imma anki l-kelma "dell" u l-lewn iswed huma kollha elementi rikurrenti fin-novelli tiegħu. Fost it-temi trattati nsibu ż-żwieġ li falla, il-vjolenza domestika, is-solitudni, l-uġiġh psikoloġiku, u t-tifkira. Jahkmu wkoll ir-relazzjonijiet familjari: ulied-ġenituri, miżżewġin, ahwa. Il-kitba ta' Camilleri hi prova li min qed jikteb jaf sewwa xi jsarraf it-tiġrib uman, imma anki prova ta' bniedem li jifli u jgħarbel sewwa l-psike umana. F'din il-ġabra jingħata hafna spazju lill-mara u lill-psike jew emottività femminili, filwaqt li n-novelli preżenti għandhom hafna mill-arti viżiva. Għawdex huwa spiss l-isfond, bit-tajjeb u bil-hażin, bis-sbuhija u bl-ikħal tiegħu. Fiċ-ċokon hemm ukoll il-kobor u l-universali. Jithaddmu bosta similitudnijiet u metafori li jsaħħu l-aspett deskrittiv f'rabta ma' ambjenti miftuħin u fuq kollox stati ġewwiena.



**ID-DAR TAD-DELLIJET** ta' Salv Sammut, Horizons, 2024

Dan hu s-16-il rumanz ta' dan il-kittieb prolificu. Jifrex fuq 281 paġna u li jinqasam f'bosta taqsimiet u kapitli. Hemm partijiet mhux innumerati u partijiet oħra innumerati li jieħdu l-għamla ta' kapitlu wara l-ieħor u dawn iwasslu sa numru 46. Hemm taqsima li jisimha "L-Ewwel Ġabra ta' tifikiriet—Perseveranza" (Kap. 1-22) u taqsima oħra intitolata "It-Tieni Ġabra ta' Tifikiriet—Diżillużjoni" (Kap. 23-46). Taqsimiet oħrajn iġibu l-isem ta' "Il-Pubblikatur" jew "Il-Pubblikatur u l-Kittieb" jew "Waqfien mill-Qari". Hemm ukoll il-Preambolu u l-Epilogu u t-Tislima aħħarija. Mela mal-ewwel daqqa t'għajj wiehed jinnota li l-istruttura narrattiva mhix wahda sempliċi imma kumplessa u li żgur tqanqal kurżità fil-qarrejja. Ir-rumanz jiftaħ b'poeżija fejn Salv Sammut jagħtina toġhma ta' x'nistennew minn dan ir-rakkont ġdid tiegħu. Hu rumanz li jqanqal bosta mistoqsijiet fil-qarrej, fosthom: X'inhuma l-misteri li jissawru fid-Dar tad-Dellijiet?; X'relazzjoni hemm bejn il-baħar u l-masġar?; Għaliex il-passat jithallat mal-preżent?; Għax kellu jkun hemm imħabba klandestina?; X'hemm mohbi fix-xwejjah tad-dar fil-masġar?; Liema ġrajjet isehhu lil karattri diżorjentati?; u Għalfejn l-iħirsa misthajla jhufu fil-labirint ta' mhux diżillużi? Għal min hu familjari man-narrattiva ta' Salv Sammut jaf li l-kitba misthajla tiegħu hija garanzija ta' storja li żzommok, mexxejja, mimlija b'varjetà ta' ingredjenti li jgħinu lill-qarrej ikompli jaqra b'herqa u enerġija r-rumanz u jteqaf biss meta jasal fi tmiemu.



**L-AKBAR HABIB TIEGHI. IT-TFITTXIJA GHAL JACQUES ta' Lorraine Galea, Pandora Publications, 2024**

Dan huwa ktieb li jorbot ma' ktieb li ġie ppubblikat ftit qabel bl-isem ta' *L-Ikbar Habib Tieghi*. Fiż-żewġ każi fuq il-qoxra taż-żewġ kotba hemm prezenti kelb. Fit-tieni ktieb - *L-Akbar Habib Tieghi. It-Tfittxija ghal Jacques* -, flimkien mal-kelb hemm ukoll tifel. Hekk diġà jagħtina idea tajba tal-kontenut u t-temi trattati fiż-żewġ kotba, fosthom it-fulija, il-ħbiberija, u l-imħabba lejn l-annimali. Dan jintrabat mad-dedika li tagħmel l-awtriċi: "lil dawg kollha li għandhom għal qalbhom l-annimali, mhux bil-kliem biss, iżda bil-fatti, speċjalment dawg li jaqżu għad-drittijiet tagħhom, dawg li jagħtu ħin u flushom billi b'mod volontarju jgħinu fis-santwarji tal-annimali u dawg li jitimghu l-qtates ta' barra." Dan it-tieni rakkont jinfirx fuq ftit inqas minn 100 paġna u jinqasam f'7 kapitli. Il-font użat huwa kbir u skur u dan żgur li jkompli jgħin sabiex ihegġeġ lill-qarrejja żgħar jaqraw bi pjaċir u kumdità dan ir-rakkont hekk. Hawn Ralph u shabu l-klieb jinsabu b'qalbhom maqsuma ladarba Jacques, il-kelb gwida ta' Jade, ġie rrapportat nieqes. Il-ħbieb huma konvinti li jsibuh, imma l-biċċa mhix waħda faċli daqskemm hasbu. Il-qarrej żgur jistaqsi jekk fl-aħħar mill-aħħar Jacques jinstabx u jerga' jingħaqad ma' Jade. Dan hu rakkont ambjentat fi spazji li ahna familjari magħhom, u miktub b'lingwa li l-generazzjoni żagħżuġha tuża u tifhem bla tbatija. Il-partijiet djalogati huma bosta u dan ikompli jirrendi lil din l-istorja iktar haġja u awtentika. Hu rakkont li għandu mill-avventura, xi drabi anki mir-rakkont *detective*. U dan kollu mwassal permezz ta' ilsien art twelidna, il-Malti. Huwa rakkont sabih li għandu jistieden anki lill-barranin joqorbu lejn ilsienna.



**PLANETARJU ta' Nael Schembri, Pubblikazzjoni Faraxa, 2024**

F'dan il-ktejjeb ta' 63 paġna Nael Schembri johodna fuq vjaġġ interessanti: mid-dinja tagħna sat-tarf tal-Univers, il-post fejn "Alla qed jistaħba"? Mhux biss jgħinna nżuru l-pjaneti mbieghda u naraw b'għajnejna meravilji ċelestjali, imma jlaqqagħna wkoll ma' allat u ma' mostri kożmiċi li jabitaw l-ispazju bla limiti. B'xi mod dawn kollha għandhom x'jgħallmuna dwar l-eżistenza. Permezz tal-kitba li tiegħu l-għamla ta' proża u anki ta' versi, l-awtur Schembri, li hawn jilbes l-ilbies tal-astronawta, jgħin lilna l-vjaġġjaturi tal-ispazju nikkonfrontaw il-piż tal-umanità tagħna u l-potenzjal li jiksbu n-natura ta' allat. Hija odisea li tirrifletti l-ġlieda universali tal-iskoperta personali u t-traxxendenza. Ma' kull waqfa kożmika l-qarrej jiskopri li l-Univers mhux biss firxa wiesgħa, iżda anki mera tal-qalb u r-ruħ. Mela l-vjaġġ li naghmlu - parti min-natura umana biex nesploraw, nitgħallmu, nikbru - hu wiehed li jirrepeti l-provi u r-rebhiet li lkoll niġu wiċċ imb wiċċ magħhom f'hajjitna. Schembri jistedinna bħala qarrejja biex miegħu ngħaddu minn qalb il-kwiekeb u nikxfu l-misteri u l-veritajiet li jinsabu lil hinn mid-Dinja tagħna. Apparti l-Prologu, dan il-ktejjeb jinqasam fi 15-il taqsima qosra: id-Dinja; Venere; Merkurju; Xemx; Kometi; Marte; Gove; Saturnu; Uranu; Nettunu; Pjaneti Nani; il-Faxxa ta' Kuiper; Kewkba Ġganteska Msewda; l-Univers; u 'Il Hemm. Fis-solitudni ta' dan il-vjaġġ twil immens tiegħu fl-ispazju, Schembri spiss jindirizzana bħala qarrejja u jipprova jwassalilna bi kliem sempliċi, kliem ilsien art tweidna, il-Malti, dak li qed iħoss u jara madwaru, filwaqt li l-kobor ta' madwaru jgagħlu jidhol fih innifsu u jirrifletti dwar l-ispazju inkredibbli li qed jivvjaġġa fih daqsliekeu kien tfiefa mirkuba fuq il-kurrenti kożmiċi tal-univers.



## LINGWA FUQ LINGWA ta' Tarcisju Zarb, Tliet volumi, Kite Group/Aġenzija Nazzjonali tal-Litteriżmu, 2024

Tarcisju Zarb huwa maghruf minn bosta kemm fil-qasam tat-tagħlim u tat-tgħallim, kif ukoll fil-qasam tal-Malti, tal-letteratura u tal-lingwistika. Huwa bniedem ta' kultura u ta' għarfien wiesa': jgħallem anki l-Psikoloġija, il-Filosofija, l-Għarbi (li fih hu diplomat), is-Socjoloġija, u s-Systems of Knowledge. Bosta mill-pubblikazzjonijiet tiegħu huma ddedikati lil-lingwistika u lill-etnografija, u dan anki għax huwa bniedem li appartni li jaqra u jahseb qatigh, isib ukoll il-hin biex jitkellem man-nies tal-lokal u jitgħallem minnhom.

Din id-darba qed jagħtina din it-trilogija bl-isem ta' *Lingwa fuq Lingwa*, sottotitolata 'Sagġi, tagħrif u tahriġ fuq il-lingwa u l-lingwistika, għall-istudenti tal-Malti fil-livell Avvanzat, Intermedju u għal min joghġbu dan il-qasam ta' għerf-għarfien'. L-ewwel volum (279 paġna) jiftaħ b' 'Dahla' mill-pinna ta' Tarcisju Zarb stess, segwita minn 'Analizi kritika ta' *Lingwa fuq Lingwa*', miktuba mill-mibki Prof. Charles Briffa. Il-kapitli li jmiss jittrattaw aspetti differenti tal-lingwa, fosthom il-komunikazzjoni, il-lingwa u l-identità nazzjonali; il-lingwa u l-moħħ; il-hames funzjonijiet tal-lingwa; il-lingwa bhala medju uman; il-varjetajiet tal-lingwa; il-bilingwiżmu; is-self lingwistik; it-tiswir u l-formazzjoni tal-kliem; il-mixxa storika tat-tiswir tal-lingwa Maltija; u l-elementi ewlenin tal-Ilsien Malti.

It-tieni volum (324 paġna) jittratta elementi oħrajn tal-lingwistika, fosthom il-morfoloġija u s-sintassi; il-morfema zero; l-Isqalli u l-Malti; l-affissazzjoni Latina u Griega fil-Malti; tipi ta' struttura ta' sentenza; tempijiet komposti u verbi awziljarji; il-puntegġjatura u s-sentenza; il-kliem kompost; eżempji ta' sinonimi; il-kuntrarji (l-antonimi); l-allomorfija fil-Malti; il-morfoloġija Rumanza; l-integrazzjoni; l-integrazzjoni tal-Għarbi, l-Isqalli, it-Taljan, l-Ingliż; il-Malti lsien imħallat; kliem missellef u kalki; is-semantika fil-lingwa Maltija; l-istilistika; il-kliem jinbidel; l-omonimi; it-tibdil lessikali; u il-metafora kuncettwali u l-metonimija.


It-tielet volum (251 paġna) imbagħad jittratta sugġetti bħall-iperonimi u l-iponimi; il-polisemija; il-metafora; il-metonimija; il-metonimija u s-sineddokija; is-semantika; lingwa u letteratura; lingwa f'kuntatt; Maltilingua/Malteselingua/ *لغة مالطية* lingua; il-grammatika tal-Malti għall-istudenti; noti ġenerali dwar il-lingwistika Maltija; u the Scribe's approach. Fl-aħhar parti tat-tielet volum hemm inklużi anki mistoqsijiet dwar il-lingwistika għal-livell Avvanzat u Intermedju.

Minn din id-deskrizzjoni tal-kontenuti ta' dawn it-tliet volumi wiehed jifhem li Zarb qed jagħtina stampa shiħa, komprensiva, u agġornata tal-fenomeni lingwa, lingwa Maltija u lingwistika. Dawn it-tliet volumi għalhekk huma għodda utilissima għall-għalliema tal-Malti f'kull livell, għall-istudenti, kemm tal-livelli sekondarju u post-sekondarju, imma anki għal dawk li qed jistudjaw il-Malti u l-lingwistika fl-Università jew livell terzjarju.

Dawn it-tliet kotba huma mogħnija minn stampi, ritratti, tabelli dettaljati - interessanti dik li tittratta l-origni u t-tifsira tal-kunjomijiet -, listi, komparazzjoni ta' konjugazzjonijiet ta' verbi jew qwieli u idjomi f'isna differenti, fosthom bil-Malti, bl-Isqalli, bit-Taljan, bl-Ingliż, u bl-Għarbi. Jagħtina wkoll bosta eżempji prattiċi meħudin minn testi letterarji differenti, minn dokumenti u mezzi tal-komunikazzjoni differenti, minn varjetà ta' taħdit li nisimghu kuljum f'kuntesti diversi, u jislet definizzjonijiet u tifsiriet minn dizżjunarji ta' lingwi differenti.


Zarb jirreferi għal studjużi u personalitajiet magħrufin bħal David Crystal, Lera Boroditsky, Gaia Vince, Ewa Czaykowska-Higgins, Carl Wernicke, Pierre Paul Broca, Jim Miller, Marshall McLuhan, Claudio Iacobini, William Labov, Manwel Mifsud, Joseph Brincat, George Lakoff, u tant oħrajn.

*Lingwa fuq Lingwa* hija trilogija li għandha tinzel għasel u tiġi apprezzata qatigh minn kull min għandu għal qalbu l-ilsien Malti, u anki minn min jixtieq jara r-rabta ta' dan ilsienna ma' lingwi differenti. Nifhmu wkoll li l-fenomeni lingwa huwa wiehed kumpless u varjat tassew, xi haġa li Tarcisju Zarb jirnexxilu jwasslilna b'mod iktar ċar b'tant sabar u dedikazzjoni.



**META TASAL, TASAL ta' John P. Portelli, Horizons, 2024**

Il-bniedem li jaf li ġismu qed 'jitnaqqar' bil-mod il-mod. U li għalhekk minn bniedem tad-demmm u l-laħam kif ilu minn twelidu jibdel lilu nnifsu fi kliem, versi, poeziji, Poezija. Bħal kull bniedem, John P. Portelli tad-demmm u l-laħam jaf li xi darba jew oħra jrid jgħaddi mit-tranzitu aħħari... Imma intant qed jibdel lilu nnifsu f'essri li se jtul iktar fiż-żmien permezz tal-versi tiegħu. Ruħ il-poeta, il-kuxjenza tiegħu, din il-ħaġa astratta li nsejħulha 'jien' jew essri ġewwieni qed jinbidlu fi kliem stampat fuq il-paġna, kliem li jibqa' jidwi kull darba li qarrej jaqrah f'qalbu jew b'lehen għoli. *Meta tasal, tasal* hija ġabra ta' 46 poezija li John P. Portelli kiteb dan l-aħħar. Fi vrusu hemm preżenti kemm it-tbatija personali, imma anki dik ta' kull min iġarrab il-mard fl-ewwel persuna; kif ukoll it-tbatija ta' poplu shiħ, dak Palestinjan, imma anki kull poplu li jgħaddi mit-tiġrib tal-gwerra. Il-qarrej attent jinnota li xi whud mill-poeziji huma miktubin b'font normali filwaqt li oħrajn huma miġjubin f'font korsiv. Dan il-poeta jagħmlu biex bħal johloq konverżazzjoni bejn poeziji pjuttost personali u oħrajn dwar l-Ukrajina, il-Palestina, u l-Olokawst. Kollha kemm huma huma versi li għandhom bħala tema ewlenija l-Mewt u l-qirda tal-bniedem. Stilistikament Portelli jhaddem l-iktar il-vers u l-metrika ħelsin, bla rima, ladarba dik tiegħu hija poezija moderna li taghti libertà shiħa lill-ħsieb u lill-kreattività tal-poeta. Bħala punteġġatura jew mekkaniżmu letterarju Portelli jhaddem spiss il-mistoqsija retorika: dan ifakkar li l-poezija moderna tinkiteb anki biex tqanqal bosta mistoqsijiet min-naħa tal-qarreja, mela hija poezija li ma thallixx passiv imma tinvolvik.



**GAMEWWIET MILL-IMGHODDI, ta' Mary Rose Mifsud, Faraxa, 2024**

Din ta' Mary Rose Mifsud (168 paġna) hija ġabra ta' hames rakkonti qosra li minnhom infushom huma prezzjużi proprju għax twieldu mill-imghoddi, fihom hemm tant imħabba, u minnhom jixref tagħrif dwar żmien li bil-mod il-mod qed jintesa li kieku ma kienx għal tant kittieba, fosthom Mifsud stess, li b'edikazzjoni sabu l-hin jiktbu u jwasslu dan il-wirt tant sabih u li qieghed jgħib. 'Is-Santa tal-Madonna tal-Herba' huwa rakkont retrospectiv fejn mill-holma ngħaddu għar-realtà. Anki f' 'Il-Qawl Traditur' tispikka r-relazzjoni bejn nisa ta' generazzjonijiet differenti: naqraw dwar it-tagħlim utli li t-tfajla Louise hadet minghand in-nanna materna, Ġina. F' 'Meta s-Sitt Kmandament Qala' l-Inkwiet' insibu bosta ritratti deskrittivi ta' modi t'għajxien li llum intilfu jew qed ibattu. Kienet tradizzjoni Maltija li l-ġenituri jgħaddu lil uliedhom oġġetti prezzjużi, bħall-gamew, li kien jintlibes f'okkażjonijiet importanti u jintrefa' b'tant għożża. Meta kien jasal il-waqt l-ulied kienu jergħu jgħaddu dan il-ħaġar prezzjuż lil uliedhom, biex b'hekk dan il-wirt li fih ikun hemm bħal parti minn min ikun garru għal xi snin jgħaddi minn generazzjoni għal ta' warajha. Għalhekk *Gamewwijiet mill-Imghoddi* hu titlu li joqgħod sewwa għal din il-ġabra ta' rakkonti li Mary Rose Mifsud tgħaddilna b'imħabba. Hija ġabra ta' kitbiet li fihom hemm hija stess, l-esperjenzi li għaddiet minnhom bħalma għaddew minnhom eluf ta' Maltin tal-ġenerazzjoni tagħha. Huma rakkonti li żgur jgħinu lill-qarrej tal-lum jifhem ftit aħjar minn xiex għaddew missirijietna u ommijietna, kif kienet Malta tal-imghoddi, u b'hekk jifhem ftit iktar l-għeruq tiegħu u hu min hu llum.



RIVISTA LETTERARIA VIRTWALI

# il-pont stabbilit 2012

Editur: Patrick J Sammut

Disinn: Hilary Spiteri

Kuntatt: [ilpontliterarymagazine@gmail.com](mailto:ilpontliterarymagazine@gmail.com)

# il-pont